

**THE BOOK WAS
DRENCHED**

UNIVERSAL
LIBRARY

OU_194673

UNIVERSAL
LIBRARY

स्फूर्तिलहरी)

(स्फुट कवितांचा संग्रह)

लेखक :—

काव्यविहारी, बुधगांव

प्रस्तावनालेखक :—

वि. स. खांडेकर

१९३६

किंमत सव्वा रुपाया

प्रकाशक —
नारायण बासुदेव गद्दे,
बुधगांव, S. M. C.

स्फूर्तिलहरीसंबंधी भापांतर, पुनर्मुद्रण, उतारे धेणे
वगैरे सर्व मालकी हक्क काव्यविहारी (डी. व्ही. गद्दे,
बी. प., पल्लपल्. बी.) यांना स्वाधीन ठेविले आहेत.

मुद्रक —
लक्ष्मण नारायण चापेकर,
' आर्यसंस्कृति मुद्रणालय ',
ठिळक रस्ता, पुणे २

अर्पणप्रचिकां

श्रीमंत राजेसाहेब

भवानराव श्रीनिवासराव पंडित, बी. ए.,
पंतप्रतिनिधि, औंध संस्थानचे अधिपति

यांचे चरणीं

श्रीमंतांचा विद्याव्यासंग, कलानिष्ठा, साहित्यप्रेम,
उज्ज्वल स्वाभिमान इत्यादि श्रीमंतांच्या ठारीं
वसत असलेल्या अनेक सद्गुणांबद्दल
मला वाटत असलेल्या आद-
राचे घोतक महणून या
‘स्फूर्तिलहरी’

श्रीमंतांच्या परवानगीने सादर समर्पण
करीत आहें.

श्रीमंतांचा नम्र,
काव्यविहारी

श्रीमिंत राजे भवानराव श्रीनिवासराव उर्फ बाळासाहेब पंडित
पंतप्रतिनिधि, संस्थान औंध, थांचा

अभिप्राय

महाराष्ट्रारदेचा बहुविध शृंगार सजविण्यासाठी तिच्या अनेक भक्तांकडून जें नवीन नवीन साहित्य रोज तयार करण्यांत येत आहे, त्यांत ‘काव्यविहारी’ रा. गदे यांच्या ‘स्फूर्तिलहरी’ अनेकांचें चित्ताकर्षण केल्याशिवाय राहणार नाहीत, अशी आम्हांस खात्री वाटते. भौवतालची सामाजिक, आर्थिक अगर धार्मिक तीव्र निराशाजनक परिस्थिति, समाजावर पसरलेली प्रेतकळा, आणि चोहांकडे असलेला दांभिकपणा यांची आंच कवीच्या हृदयाला बसूनच त्याच्या साभिमानी आणि आशावादी स्फूर्तीला हा आलेला कांहींसा कडवट कढ आहे. ‘जाळाशिवाय कढ नाही’ या न्यायानें स्फूर्तीवर आलेल्या द्या लहरींचा कढ जिवंत आहे; शिळ्या कढीला आलेला उसना ऊत नाही, एवढे सांगितलें म्हणजे ‘स्फूर्तिलहरी’चें अंतरंग समजण्यास पुष्कळ मदत होईलसें वाटते.

मानवी समाजांत आज जो तीव्र जीवनकलह सुरु आहे, त्याचें खरूप पशुपक्ष्यांत चालणाऱ्या जीवनकलहाहूनही भयंकर आहे. सुधारलेल्या म्हणविणाऱ्या मनुष्यप्राण्याच्या अन्तःकरणांत यत्किंचितही पालट झालेला नसून “दुर्बल हें सबलांचें भक्ष्य” हेंच दृश्य

आजही पाहून कवीसारखें कोणाला दुःख आणि त्वेष वाटणार नाही? द्या जगाच्या अन्यायी न्यायाबद्दल कवीला वाटणारा तिटकारा लाच्या “जगाचा न्याय”, “खार आणि घार”, “हरिणीप्रत” कौरे कवितांतून व्यक्त झाला आहे. दुर्बलानें सबलाबरोबर जगण्यासाठीं सबलच झालें पाहिजे. त्यासाठीं “उंबरांतले किडे” होऊन किंवा सबलानें टाकलेल्या “डाळिंबाच्या दाण्यांना” न मुलतां ‘मान्याच्या मुला’ सारखें आपले “हरपले श्रेय” प्राप्त करून घेतलें पाहिजे.

आजच्या जगाला दांभिकतेचा रोग जडला आहे. मोकळेपणा अगर खेरेपणा जगाला माहितच नाही. आणि जो जो समाज सुधारलेला असें आपण म्हगतों तो तो लाच्यांत खोटेपणा अविक. द्या खोटेपणाबद्दल कवीला वाटणारा तिटकारा त्यानें “धर्ममार्तण्डावर” अनाहूत “उपदेश करणाऱ्यावर” व “दोन चित्रां” तील किडक्या सापांवर हळा करून व्यक्त केला आहे. अशा समाजकंटकांच्या लीलांना बळी पडणाऱ्या “अभागी अबले” बदल त्याला अनुकम्पा वाटते. अशा कृत्रिम जगांत वावरण्यापेक्षां मनमोकळ्या निसर्गांत रमण्यांत किंवा निसर्गाच्या लाडक्या खेडवळ लोकांशीं एकरूप होण्यांत त्यालीवोटणारा आनंद कवीनें “मंजुळा”, “संध्याकाळी” किंवा “मोटेवरील गारें” यांत व्यक्त केला आहे. यावरून त्याचें सृष्टिनिरीक्षण व तिच्याबद्दल वाटणारे प्रेमहीं दिसून येते.

“कलेचा शर्करापाक हेतूच्या तिळाच्या दाण्यांवर चढविल्या-वांचून खरा कणदार वाढमयाचा हलवाच तयार होत नाही.” हेतूशिवाय कलाकृति म्हणजे नुसता साखरेचा गोळा होय. या कवीचे सौन्दर्याचें आणि स्फूर्तीचें ध्येय किती उदात्त आहे, हें त्याच्या “सौन्दर्य म्हणजे” आणि “स्फूर्तिदेवतेस” या कवितांवरून

व्यक्त होतें. दारू ध्याल्यासारखें बेफाम न करतां जें सौंदर्य किंवा सूर्ति मृतराष्ट्रांत नवचैतन्याचें जीवन निर्माण करील तीच खरी सूर्ति आणि तेंच खरे सौंदर्य. वेळी अवेळी भलतीच गीते गाणाऱ्या “सारंगीवाल्या”ची कवीनेकेलेली निर्भर्त्सेना म्हणजे आजच्या अनेक साहित्यभक्तांना शालजोडींतला आहेरच आहे.

रा. काव्यविहारींची भाषा अत्यंत प्रसादपूर्ण, सुबोध आणि जोरदार आहे. काव्यांत असलेली अन्तःकरणाची तळमळ आणि भावनेचा ओलावा चटकन पटतो. आज पाहिजे असलेल्या ग्रकारची ही कविता आहे. आम्हांस चिमटे घेतल्यावांचून आम्ही जांगे होणार नाहीच की काय, म्हणून त्यांनी उपरोधाचा अत्यंत उपयोग केला आहे. ज्याला तो समजेल त्याच्या थेठ उरांत तो घुसल्याशिवाय राहणार नाही, इतका तो तीक्ष्ण आणि बिनचूक आहे. मात्र ज्यांच्या मेंदूला धक्का पोचूनही हें व्याजोक्त उपरोधाचें आवरण फुटणार नाही, ती मंडळी, “आम्हांला काय त्याचें ? ” म्हणतील कीं काय अशी भीति वाटते.

ओंध,
११-१२-३५ }

भवानराव पंडित,
प्रातिनिधि, सं. ओंध

गीता-वेदान्त-याचस्पति सदाशिवशास्त्री भिडे यांचा 'स्फूर्तिलहरी' वरील आशीर्वाद

श्रीयुत काव्यविहारी यांचा नवीन काव्यसंग्रह 'स्फूर्तिलहरी' अनेक दृष्टीनां अभिनंदनीय आहे. तो वाचतांना खरोखर हवें होतें तेंच मिळालें असें वाढून, वाचकांना समाधानाचा सुस्कारा सोडावा असें वाटल्यावांचून राहणार नाही. अगदी थोडे अपवाद वगळले तर गेल्या १०१२ वर्षांत निर्माण झालेल्या मराठी कादंबन्या, लघुकथा, स्फुट व दीर्घ काव्ये यांत एक उन्मादक असा शृंगाराचा दर्प भरलेला आढळतो. अशा प्रणयप्रधान पुस्तकांहून स्फूर्तिलहरीचे स्वरूप भिज आहे. काव्यविहारीची कविता ओजस्वी, हेतुप्रधान व भावनापूर्ण आहे. हें स्फूर्तिलहरीतील 'मान्यांच्या मुलास', 'जगाचा न्याय', 'खार आणि घार', 'आज आणि उद्यां' या कवितांवरून दिसून येईल. अशा मर्दानी व ओजस्वी कविता लिहिणारे 'काव्यविहारी' सौंदर्यचित्रणही तितक्या हळुवार हातानें करू. शकतात हें त्यांच्या 'माधुरी', 'रांगोळी', 'मोटेवरचे गांणे' या कवितांवरून दिसून येईल. मात्र सौंदर्यवर्णन करतांना कवीनें पावित्र्याची बैठक केल्हाही सोडलेली नाही याबद्दल कवीची करावी तेवढी प्रशंसा योडीन आहे. काव्यविहारी यांच्या कांही कवितांत गीता व उपनिषदें यांतील तत्त्वे आढळतात. गीतेत ज्याप्रमाणे वेदांताचा उपदेश कर्तव्याच्या तीक्ष्ण धारेवर उभा राहून केला आहे, त्याप्रमाणे स्फूर्तिलहरीतील तत्त्व-प्रतिपादन पुरुषार्थाच्या धारेवर उमें राहून कवीनें केलें आहे. अन्यायाची चीड, सौंदर्याचे पवित्र कौतुक, आळस व दौर्बल्य इत्यादिकांचा कठोर उपहास व स्वातंत्र्यप्रीति इत्यादि भावनांनी हेलावणान्या 'स्फूर्तिलहरी' "उत्तिष्ठत ! जाग्रत !" हा कठोपनिषदाचा ओजस्वी संदेशाच समाजाला ऐकवीत आहेत असें वाटतें. हें प्रकाशन यशस्वी होवों असें इच्छितों.

गीताधर्ममंडळ, पुणे }
२०१२।३५ }

सदाशिवशास्त्री भिडे

अंतरण्ठ

‘स्फूर्तिलहरी’ हें काव्यविहारींचे दुसरे अपत्य. पहिल्या अपत्याच्या वेळी जशी माहेराच्या बोलावण्याची तशी पहिल्या पुस्तकाच्या वेळी प्रोत्साहक प्रस्तावनेची अपेक्षा असणे कांहीं फारसे गैर नाहीं. पण पहिलेपणाची नवाई ओसरून गेल्यानंतरही एखादी माता माहेरावर हक्क सांगूळ लागली तर तें बरें दिसेल का ! (गांधारीला ही लहर आली असती तर तिच्या माहेराची काय स्थिति झाली असती ?) यामुळे काव्यविहारींनी मला या काव्यसंग्रहाला प्रस्तावना लिहायला सांगितली तेव्हां मी क्षणभर बुचकल्यांतच पडलो. कवि या नात्यानें उणेंपुरें दीड तप ते महाराष्ट्र-रसिकां-पुढे आहेत. त्यांतून वाड्यविश्व हें एका दृष्टीनें गंधर्वलोकाहूनही अद्भुतरम्य ! धर्म कितीही उदार झाला तरी पतिपत्नींचे सख्य निर्माण करायला त्याला सात पावलांची मर्यादा घालावीच लागते. पण काढ्यसृष्टीत एका चरणानें सुद्धां रसिकांची व कर्वींची जन्माची मैत्री जुळलेली आढळून येईल. ‘आहे मनोहर तरी गमतें उदास’, ‘रचिसि वेषभषा । अथवा कुसुमचाप-गाशा ! ’, ‘आनंदी आनंद गडे ! इकडे तिकडे चोहिंकडे’, ‘झोंक तोल तोल तोल ग ! आडाचं पाणि लई खोल ग ’ या सहज आठवलेल्या ओळीच पहाना ! कधीं तरी वाचलेल्या किंवा ऐकलेल्या ! पण काळ ऊन होतांच तिच्यावर सुंदर अक्षरांचा ठसा जसा कायमचा उमटतो,

त्याप्रमाणे सौदर्योत्सुक मनांत हे रम्य चरण सहज जाऊन बसतात. एका चरणाचें एवढें माहात्म्य शिठेंतून विश्वसुंदर अहिल्या निर्माण करणाऱ्या रामचंद्रासारख्या देवाशिवाय दुसऱ्या ठिकाणी आढळणे शक्य नाही. रामदासासारख्या व्यवहारी संताने सुद्धां कर्वीना ‘शब्दसृष्टीचे ईश्वर’ ही पदवी बहाल केली त्याचें कारण दुसरे काय असणार?

पण ईश्वर आणि त्याचे भक्त यांच्यामध्ये पाद्यपूजा घेणाऱ्या शंकराचार्यांच्याखून नारळावर संतुग होणाऱ्या गुरुवापर्यंत हजारों तळांचे दलाल असतातच की! कविव व रसिक यांच्यामध्ये प्रस्तावनाकार असलाच पाहिजे, असा जो हळीं संकेत पडून गेला आहे तोही असाच वाटतो. शिवाय हा संकेत पडला कर्वीचा! समेला येणारे वक्ते अगर देणग्यांची अभिवचने देणारे दाते यांचे संकेत निराळे! कर्वीचे संकेत म्हणजे त्यांच्या काव्यांत आढळणारे रमणीसंकेतच! ते तिळभर चुकायचे नाहीत अगर पळभर मार्गेपुढे व्हायचे नाहीत. भारद्वाज गोत्रांतील आजचा भावकवि आपल्या पूज्य पूर्वजांच्या वल्कलाएवजीं पाश्चजमा पेहेरायला मुळांच चुकणार नाही. पण घरांत त्रास देणाऱ्या भुंग्याला केरसुणीने झोडपण्याचा त्याला सराव असला तरी छंदांत प्रियेला आळवतांना ‘कमलिनी सखे तुं अन् मी प्रेमळ भृंग’ असेच तो गाईल. केवळ या संकेत-प्रियतेमुळेच काव्यविहारींनी मला प्रस्तावना लिहायला सांगितली असेल असें नाही; पण सतरा अठरा वर्षांत रसिकांना लहान मोठया सुमारे शंभर कविता सादर करणाऱ्या कवीला प्रस्तावक हवा कशाला? प्रेमविवाह ठरल्यानंतर मुलगी ‘पाहप्यांचे’ नाटक करण्यापैकीच हा प्रकार नाही का?

परंतु पहिल्या पुस्तकाच्या वेळीं चुकलेला माहेरपणाचा हक्क बजावून घेण्याकरितां काव्यविहारींनी मला प्रस्तावनेविषयीं विनंति केली असण्याचा संभव आहे. त्यांचे हैं दुसरे अपल्य असले तरी पाळणा तब्बल तपाचा

असत्यामुळे (काव्यविहारजन्म – १९२३) या नव्या बाढाचें कौतुक त्यांनी पहिलेपणाच्या प्रेमानें करावें हें स्वाभाविकच आहे. त्यामुळे माझी भूमिका एखाद्या स्लेष्याच्या मुलाच्या बारशाला जाणाऱ्या मित्राच्याहून कांहीं फारशी भिन्न नाहीं. आतां मित्र म्हटला म्हणजे तो तान्ह्या बाढाचें जेवढे कौतुक करील तेवढीच त्याच्या नकऱ्या नाकाची चेटाही करील; पण कांहीं झालें तरी कान ठेंचण्यासारख्या ज्या गोष्टी आहेत त्या तज्ज्ञ सोनाराकरिन्तांच शिळक राहतील.

काव्यविहारी व मी दोघेही सांगलीच्या पंचकोशींत लहानाचे मोठे (फार मोठे नाहीं हं) झालौ. भावेप्रमाणे मैत्रीही बारा कोसांवर बदलते कीं काय कुणाला ठाऊक ! पण आम्हां दोघांत लहानगर्णीं जसें वयाचें तसें स्थलाचेंही मोठेसें अंतर नव्हतें. त्यांनी माझ्यापेक्षां चार दोन पावसाळे जास्त पाहिले असले तरी गेलीं अठरा वर्षे मीं कोंकणांत घालविलीं असत्यामुळे पाऊस त्यांच्यापेक्षां मींच अधिक पाहिला आहे. एकाच वेळीं आम्ही सांगली-हायस्कूलांत विद्यार्थी होतों. पुढे लवकरच काव्यविहारींच्या कविता ‘मनोरंजना’सारख्या प्रमुख मासिकांतून प्रसिद्ध होऊं लागल्या. क्रीडा, कला व कांता अगर कांत या व्यक्तीच्या पूर्ववयांतील तीन कालखंडांच्या अधिष्ठात्री देवता म्हणतां येतील. या तीन पायऱ्यापैकीं पहिलीबरून दुसरीवर कसें चढावें या विचारांत मी असत्यामुळे (साभार परत आलेल्या कवितां-मुळे नव्हे) ‘मनोरंजना’सारखा लोकप्रिय मासिकांत काव्यविहारींच्या कविता छापून येत असलेल्या पाहून मला माझ्या या शालाबंधूविषवर्दी एक प्रकारचा आश्र उत्पन्न व्हावा यांत कांहीं नवल नव्हतें. एक गोष्ट – बहुधा १९१७ तली – मला अजूनही आठवते. ‘मनोरंजना’च्या पहिल्याच पानावर ‘सांत्वन’ ही त्यांची कवेता नुकीच छापून आली होती. सांगलीच्या कापडआळींतील रस्त्यावर काव्यविहारी मला दिसले. माझ्यावरोवरचा भित्र

त्यांच्याशीं कांहीं बोललाही; पण मी मात्र त्यांच्याकडे नुसता आश्रयवत् पाहत होतों. कविता करायची—ती छापून यायची—आणि तीही ‘मनोरंजना’च्या पहिल्या पानावर ! केवढे आश्रय ! स्वर्गसुख कांहीं यापेक्षां निराळें नाही, असेंचे त्या वेळीं मला वाटले असावे. तेव्हां ‘मनोरंजना’चे पान म्हणजे होतकरू कर्वीना शारदेच्या दरबारांतील पहिली खुर्चाची वाटे. या काळा-नंतरचे काव्यविहारींचे आयुष्य जन्मभूमीच्या आसपासच गेले. पण जन्म-भूमि स्वर्गासारखी असली तरी कर्मभूमि पाताळासारखी असते, हा अनु-भव घेण्याकरितांच कीं काय मी कोंकणांत आले. वियोगानें प्रेम वाढते या न्यायानें असो अगर अन्य कारणानें असो, शाळेच्या चिमुकल्या जगांतील आमचे स्नेह-बंधन हटतरच होत गेले व तेंच आज माझ्या गद्याची आणि त्यांच्या पद्याची निरगांठ मारून ठेवीत आहे.

नवमतवादी विभावीबाईची क्षमा मागून टोपणनांव म्हणजे बुरखा असें म्हणायला कांहींचे हरकत नाही. मराठी कर्वीमध्ये ही पड्याची प्रवृत्ति उत्पन्न होण्याचे कारण आधुनिक कवितेविषयींची वाचकवर्गाची उदासीन वृत्ति असण्याचा संभव आहे. बुरख्यामुळे ज्याप्रमाणे प्रसंगी कुरुपणावर पांघरूण पडते त्याप्रमाणे टोपणनांवाचाही अबू बचावण्याच्या कार्मी कित्येकांना उपयोग होत असेल, नाहीं असें नाहीं; पण केशव-सुतांपासून सुरु झालेल्या टोपणनांवांच्या हौसेचे ‘जननीजनकज’—सारख्या नांवांनी विडंबन झाले, तरी अजून तिची मोहिनी नाहींशी झाली नाही ! “काव्यं यशसे” असें मम्मट म्हणतो. तेव्हां नांव मिळविण्याचे काम आरंभींच पार पाडावे असाही यांत कांहीं कर्वीचा हेतु असेल ! नाहीं कुणीं म्हणावे ! ‘काव्यविहारी’ हें टोपणनांव एका दृष्टीनें कवीच्या मनोवृत्तीचे द्योतक आहे. केशवसुतांच्या पिर्दीत पितृभक्ति अधिक असल्यामुळे ती काय टोपणनांवांचा आईव्यापांशी अधिक संबंध येई.

गडकन्यांच्या पिटीला पितृभक्तीची जागा बंधुप्रेमानें घेतली. याचा अर्थ या काळांतील कर्वीत पलीप्रेम नव्हते असा मात्र नाही. अमुक-कांत, तमुक-रमण, वगैरे कर्वींची नांवे जुन्या मासिकांचे अंक चाळतांना सहज दृष्टीला पडतील. स्वतंत्र, विविध व प्रसंगी विक्षिप्त टोपणनांवांचा काळ त्यानंतर आला. ‘गिरीश,’ ‘बनमाली,’ ‘अरविंद,’ ‘माधव ज्यूलियन्’ ‘आनंद’ हीं रसिकांना पूर्णपणे परिचित असलेली नांवे याच काळांत प्रथम चमकूऱ्यालागलीं. काव्यविद्वारीही कालटृथा याच रांगेतले. चिपळूणचे आनंद एका बाजूला पडल्यामुळे त्यांच्या कवितेत जसें वैशिष्ट्य आढळतें, तसें तें काव्यभिद्वारींच्या कवितेतही दिसतें.

काव्यविद्वारींची पहिल्या पुस्तकांतील अगदीं पहिली कविता ‘शारदा-स्तवन’ ही १९१५ च्या आरंभी लिहिली गेली. सोंगठ्या खेळतांना पहिला डाव जसा गजाननाचा, त्याप्रमाणे काव्य करतांना पहिला मान शारदेचा असें अद्यापिही कवोंना वाटतें, हें कुठलाही काव्यसंग्रह चाळला असतां लक्षांत येईल. राम, कृष्ण, विठोबा, वेतोबा वगैरे देवतांवर आधुनिक कर्वींची बेताबाताचीच श्रद्धा असते; पण शारदेला आल्वण्यांत मात्र ते तिळमात्रही कसूर करीत नाहीत. एका अर्थानें तें योग्यच नाहीं का! तिकीट नसलेल्या मनुष्याला वशिल्याशिवाय नाटकगृहांत कोण सोडणार? नवख्या कवीची परिस्थिति थोडीफार अशीच असते! ‘शारदा-स्तवना’ नंतरच्या त्या संग्रहांतील कविता ‘फुले’ व ‘चंद्र’ यांविषयी आहेत. त्यांतील फुलाची विनंति बनवासी फुलाच्या कैफियतीसारखीच आहे. ‘चंद्रोदय’ या कवितेतील

‘गगनसागरवीचिंगत हा फेन पसरे नभिं अहा’

‘अमररमणीपादतलहत म्हणुनि विहरे गगनिं हा’

अशासारख्या ओळी बाचून या वेळी कवि इंटरमीजिएन्ऱच्या वर्गीत

कादंबरीचे अध्ययन करीत असावेत असा कयास कुणीही बांधील. ‘चांदोवा चांदोवा भागलास का ? निंबोणीच्या झाडामागं लपलास का,’ ह्या काव्याची सदी फक्त विगारींतच असते. त्यामुळे कॉलेजांतील काव्यविहारी चंद्राची

“ प्रणयठेवा गेहिंचा सोडुनीयां
वृथा जासी परचुंबर्नीं रमाया ”

अशी निर्भत्सना करतात यांत नवल तें कसले ?

१९१६—१८ या तीन वर्षांतील त्यांच्या काव्यांत कित्यावरहुकूम काढलेल्या पुस्त्यांखेरीज एक विशेष निःसंशय दिसतो. तो म्हणजे समाजांतील रंजलेगांजलेल्यांविषयी त्यांना वाटणारा कळवळा. ‘कृष्णाकांठी’ या कवितेत समाजाच्या छळाला कंटाकून आत्महत्या करणाऱ्या हिंदू विधवेची करुण मूर्ति दिसते, तर ‘शुभमंगल सावधान !’ मर्ध्ये म्हातांच्याच्या गळ्यांत माळ घालावी लागणारी आर्यं अभागिनी दृष्टीला पडते ! ‘परीक्षेचा बळी’ म्हणजे नापास झालेल्या विद्यार्थ्यांची आत्महत्या ! ‘ध्यास’, ‘युरोपियन मुलास पाहून’, ‘चिमुकला संसार’ या त्यांच्या याच वेळच्या कविता सरस वठल्या आहेत.

१९१८ अखेर ‘कै. केशवसुतांस’ व ‘केशवसुतांची कविता वाचून’ या दोन कविता काव्यविहारींनी लिहिल्या. १९१७ सालीं प्रसिद्ध झालेल्या केशवसुतांच्या काव्यसंग्रहाच्या अभ्यासानें “किती तुतारीमत्त जाहले त्यांतिल हा मी एक” अशी भावना त्यांच्यामध्ये निर्माण केली. सामाजिक अन्यायांविषयी आर्धांच जागरूक असणाऱ्या त्यांच्या कविमनावर केशवसुतांच्या कवितेचा सतरा वर्षांपूर्वी परिणाम व्हावा हें स्वाभाविकच होतें. सुधारणेच्या विचारांची भरती केशवसुतांच्या पली-कडे त्या वेळीं गेलीच नव्हती. परावर्तकामुळे दिव्याचा प्रकाश अधिक प्रखर व्हावा, त्याप्रमाणे केशवसुतांच्या आवेशपूर्ण कल्पनेनें नटलेली तुतारीतील

कडवीं काव्यविहारीन्या तरुण मनाला गद्य विचारापेक्षां स्फूर्तिदायक वाटलीं
 यांत आश्र्वय नाहीं. भौतिकतावादाचे शिफारसपत्र घेऊन आलेली ‘काणे-
 करां’ सारख्या अगदीं अलीकडील कवीचीं ‘कवने’ ही कविता पाहिली
 तरी ‘तुतारी’चे प्रतिध्वनि अजूनही मराठी कवितेत ऐकूं येत आहेत
 असेंच म्हणावें लागेल; आणि असें घडावें, यांत अस्वाभाविक असें काय
 आहे? केशवसुतांहतके युगमाहात्म्य दुसऱ्या कुणाच कवीला जाणवले
 नाहीं. कविताकाभिनीला शृंगार चढविष्णांत दंग झालेल्या पंडित कर्वीना
 किंवा ब्रह्मानंदीं टाळी लागल्यामुळे देहभान विसरलेल्या संतकर्वीना
 जे विषय त्याज्य अगर नीरस वाटले त्यांतील दिव्यपणा केशवसुतांनीच
 प्रभावशाळी रीतीने प्रथम प्रकटविला. संस्कृतपाचुर्यामुळे मराठीचा
 होणारा कोंडमारा, तेच तेच शुष्क शब्दालंकार व अर्थालंकार, पिढीजाद
 वृत्तांच्या चाकोन्यांतून काव्यशकट हांकण्याची हौस, या सर्वांचा कंठाळा
 घेऊन केशवसुतांनीं वर्डस्वर्थप्रमाणे बंडाचा झेंडा उभारला व तो विजयी
 केला. सांसारिक दुःखांनीं पृथ्वीला खिळवून टाकले असतांना वातचक्रावर
 तरंगणाऱ्या, दीनदशेचीं भुते थैमान घालीत असतां तुतारी फुंकणाऱ्या,
 पोट पाठीमाणे लागले असतांना दृश्य नैक्रद्येकडल्या वान्याबरोबर
 नाचविणाऱ्या या कवीच्या प्रतिभेची उज्ज्वलता कोण नाकारणार?
 ‘तुतारी’, ‘गोफण’, ‘स्फूर्ति’ या त्यांच्या कवितांचे वर्णन
 “Many of his poems are trumpet-calls that every man, who would not remain dungeoned in conventions
 and bound by outward formulas should follow him on
 the open road of self-reliance that leads to the city of
 freedom.” या छिटभिनविषयीं काढलेल्या उद्धारांनीच करावें लागेल.
 एखाद्या तरुण लेखकानें मागील पिढींतील श्रेष्ठ लेखकाला गुरु मानणे

म्हणजे बाब्यांत बुवाबाजी माजविणे होय, अशी मानभावीपणाची हांकाटी हळी ऐकून येत आहे. ‘लांडगा आला रे आला’ म्हणून उगाच औरडणाऱ्या इसापनीतील मुलाचा अनुभव या हांकाटी करणारांना न येवो म्हणजे झाले ! कस्तुरीमृगाप्रमाणे त्यांच्या पोटांतही एखादें गुशीठ असायचे ! त्यांच्या मर्ते केशवसुत, कोल्हटकर, गडकरी इत्यादिकांचा गुरु म्हणून उल्लेख करणे गैरशिस्त ! पण ज्यांच्या कांदंबन्यांचा अद्यापि आपल्याकडे फारसा प्रचार झाला नाही त्या रोमाँ रोलांची स्थानीं अस्थानीं जप-माळ घेणे मात्र अत्यंत आवश्यक ! काव्यविहारींनी केशवसुतांना दिलेले गुरुत्व, बाब्यक्षेत्रांत ‘उपासनीबुवा’ आहेत अशा समजुतीने ‘दिवेकरशास्त्री’ होऊं पाहणाऱ्या लोकांना, वस्तुस्थितीची कल्यना आणून देईल तर फार बरे होईल. काव्यविहारींनी केशवसुतांना गुरुपद दिले त्या वेळीं गुरु स्वर्गस्थ झाले होते हें शिष्यांचे भाग्यच घणायचे ! नाहीं तर त्यांच्या वशिल्याने कविता छापून याब्यात म्हणूनच हा गंडा त्यांनी बांधून घेतला असें म्हणायलाही हे समंजस संशोधक चुकायचे नाहीत ! विचाऱ्या दत्तानें प्राचीन काळीं चोवीस गुरु केले म्हणून तो बचावला ! १९३५ सालीं हें धाडस जर त्यानें केले असर्ते तर प्रयेक अंकांत त्यांच्या एकेका गुरुची मुक्तछंद संभावना करण्याची संधि मिळाल्यामुळे एखाद्या पाक्षिकाला वर्षमर मजकुराचा पुरवठा तरी झाला असता ! गडकन्यांचा उल्लेख अत्रे ज्या सद्गृहित वृत्तीने करतात, तिची गणना जर एखादा अकांडपंडित गुरुबाजीत करूं लागला तर दूध आणि दारू यांतील अंतर ओळखायाचे शान कोणत्या तरी उपायानें त्याला प्राप्त करून देणे जरुर आहे असेंच कुणीही म्हणेल. मोपांसासारख्या जगद्विख्यात कथालेखकांच्या लेखनाला फँबटीने लावलले बळण या आक्षेपकांना माहित नाही असें तरी कसे म्हणावें ? कारण जागतिक बाब्य इतर शारदामन्दिरांतील त्यांचा परवल !

काव्यविहारी अजूनही स्वतःला केशवसुत-सांप्रदायाचे म्हणवितात. १९१८ साली केशवसुतांचा शिष्य होऊन गडकन्यांचा गुरुवंधु म्हणून भिरविण्याची शक्यता तरी एखाद्याला होती; पण केशवसुतांच्याच नव्हे तर गडकन्यांच्या लोकप्रियतेला आलेली भरती पूर्णपैगं ओसरली असतांना अजूनही त्यांना आपल्या सांप्रदायिकत्वाचा अभिमान वाटतो. हा अभिमान कांहीं निव्वळ आंवळा नाहीं. त्यांचा अभिमान प्रसंगीं गांधारीप्रमाणे डोळे बांधून घेत असेल ! पण तो जन्मजात धृतराष्ट्र नव्हे ! लोकप्रियतेच्या वायुलहरीवरोवर मराठी कवितेची पवनचक्की घडोघडीं नाचत असतांना काव्यविहारी आपल्या ब्रीदापासून रेसमात्रही ढळले नाहीत, ही गोटु त्यांच्या प्रामाणिक गुरुभक्तीची साक्षच नव्हे काय ? केशवसुतांच्या कवितेचा संस्कार मनावर होईरर्येत काव्यविहारींची स्फूर्तिनौका वाञ्छय-सागरावर तरंगत होती. लहरी नाचवितील तसें तिला नाचणे भाग होतें. अंतःकरणांतील मूक भावनांना बोलक्या करणारा जादूगारच तिला मिळाला नव्हता. ध्रुवतारा दिसल्याशिवाय कोणत्या नौकेला वादळांत आत्मविश्वासानें प्रवास करतां येतो ! 'काव्यविहार' सहज उघडून पाहावा. केशवसुतांना उद्देश्य ज्या दोन आदरदर्शक कविता काव्यविहारींनी लिहिल्या, त्यांच्या पाठोपाठ त्या वेळीं लोकप्रिय झालेले त्यांचे सवाल लिहिले गेले. हे सवाल आज अनेक स्थळीं अगदीं गद्यवजा वाटतात. पण त्या वेळीं त्यांनीच या उदयोन्मुख कवीकडे लोकांची दृष्टि वळविली. जणु कांहीं हा सुधारणावादी कवि सवालांच्या रूपानें जीर्ण रुदींचा लिलांबच पुकारीत होता. केशवसुतांना गुरु मानल्यामुळे काव्यविहारींचा तोटा झाला असेही म्हणतां येणार नाही. समुद्राला मिळणाऱ्या खाढीचें पाणी समुद्राच्या भरतीनें जसें वाढतें, त्याप्रमाणे त्यांच्या विशिष्ट मनोरचनेची बैठक केशवसुतांच्या कवितेच्या अभ्यासानें योडी तरी रुंद झाली. सवाल सोडून दिले तरी बँकबेच्या वाळबंटांत बसून

उसळ सागरा ! उसळ असा
 खेळ सागरा ! खेळ असा
 स्वतंत्रतेच्या अंकावरती लोळत राहीं स्वैर असा ॥ धु० ॥
 थांब सागरा थांब जरा
 हृदयीं मजला दे थारा
 लाटांवरि तव घेऊनि मजला खेळवीत ने वरवरती.
 अशी समुद्राला विनंति करणारा कवि,
 'मीहि कशाला येथ रहावें !
 काय असें ज्या मीं चिकटावें ?
 घाटे गिरक्या घेत मिळावें
 या पवनाच्या चक्रीं, होउनि लीन सच्चिदानंदांत.'

हे उद्भार काढणाऱ्या कवीच्याच सांप्रदायांतला वाटत नाहीं का ?
 १९२१-२२ मधील काव्यविहारींच्या कवितांपैकी 'हृदयेश्वरीस', 'आकाश-
 दिवा पाहून', 'पूर्व-पश्चिम', 'एक मागणे' या कविता वाचनीय असून
 केशवसुतांच्या सांप्रदायाशीं ते किती लघकर समरस झाले होते हें दर्श-
 विणाऱ्या आहेत.

'काव्यविहारा' नंतरच्या वारा वर्षांत लिहिलेली कविता 'स्फूर्तिलहरी' त
 समाविष्ट होत आहे. केवळ कवितांच्या संख्येकडे पाहिले तर कवीच्या
 लेखनाचा वेग मंदावलेला दिसतो. वर्षाला अवघ्या चार कविता ! आमचे
 कॉलेज-कवि म्हणतील 'बसल्या वैठकीला आम्ही इतक्या कविता लिहून
 दाखवितो.' कविता लिहिण्याचें रेकॉर्ड मोडण्याची लाट आली तर 'विक्रम-
 सिंग' होण्याचा मान कॉलेज-विद्यार्थ्यांला—व त्यांतूनही ज्यूनिअर बी.ए.
 मध्ये असलेल्या मराठीच्या विद्यार्थ्यांला—मिळणेंच स्वाभाविक आहे.
 काव्याचें अनेक दृष्टींनी वयाशीं व्यस्त प्रमाण आहे यांत शंका नाहीं.

पांचव्या वर्षी जो चिमुकला आत्मा गंधर्वनगरींतल्या गोष्ठी ऐकून डुलत असतो, त्याला पांचावर पांच चढले कीं पेनशनीखेरीज दुसरी भाषाच रुचत नाही ! शिवाय प्रौढपणीं काव्यनिर्मिति कमी होण्याचीं कितीतरी कारणे आहेत. विशीच्या आंतलें काव्य म्हणजे झाडाची बास्य वाढ ! पण माड झाला म्हणून काहीं तो वर्षानुवर्षे उंचन्च होत नाहीं. कोणत्याही झाडाचे महत्त्व जसें त्याच्या आकारावर नसून फळांच्या रसाळपणावर असतें, त्याप्रमाणे काव्याचे अंतिम महत्त्वही केवळ त्याच्या अंतरंगावरच अवलंबून असतें.

देवलांच्या हरिपूरांत काव्यविहारींचा जन्म १८९४ साली झाला. सांगली हायस्कूलमधील दुय्यम शिक्षण हरिपूर ते सांगली दररोज चालत येऊन जाऊन त्यांनी संपादन केले. अर्थात् पुण्या-मुंश्वईकडील कवि म्हणजे कॉडलिंघरआईलवर जगणारा दुबळा प्राणी अशी समजूत असणाऱ्या मध्यप्रांतीय कविमळांना हें ऐकून आश्रव्य वाटेल ! काव्यविहारींचे कॉले-जन्या पहिल्या दोन वर्षांचे शिक्षण कोल्हापूरच्या राजाराम कॉलेजांत होऊन ते वी. ए. करितां १९१२ साली फर्युसन कॉलेजांत दाखल झाले. जन्माला येऊन कॉलेजांत जायवैच असेल तर तें अशा वेळीं जावें असें अजूनही वाटते. लो. टिळक नुकेच मंडालेहून सुटून आले होते. गड-कन्यांचा कीर्तिसूर्य क्षणोक्षणीं उज्ज्वल होत होता. बालकवांचे दर्शनही पुण्यांत घडणे त्या वेळीं दुर्भिल नव्हते. मनोरंजनांतून रागिणीचा मंजुळ व उत्तरेचा तडफदार आवाज तर दर महिन्याला धरोधर ऐकू येत होता. क्रिकेटपासून नाट्यापर्यंत सर्व क्षेत्रे त्या वेळीं पराक्रमपूर्ण दिसत. कॉलेजांत नुसती हजिरी देऊन पळ काढण्याच्या इच्छेने आलेला विद्यार्थीही अध्यापकाच्या कौशल्याने मंत्रमुग्ध होऊन आपला पलायनाचा वेत रद्द करीत असे. रँगलर परांजे, वासुदेवराव पटवर्धन, हरिभाऊ-

लिमये, डॉकटर गुणे — त्या वेळच्या सर्व चांगल्या अध्यापकांची नावें यायचीं म्हणजे एक कारिकाच रचली पाहिजे. विद्यार्थ्यांच्या बुद्धिविकासाला सर्वस्वीं पोषक अशा या वातावरणांत काढविहारींच्या प्रारंभींच्या कविता लिहिल्या गेल्या. १३१७ ते १९१९ हीं दोन वर्षे एलएल. बी. च्या अभ्यासांत त्यांनीं मुंबईला घालविली. १९१९ पासून आठ वर्षे मामलेदार व आतां सवजडज म्हणून ते बुधगांव संस्थानांत काम करीत आहेत. मध्यंतरीं तीन वर्षे विलिंग्डन कॉलेजांत मराठीचे अध्यापक म्हणून त्यांनीं निवेंतन काम केलें होतें; नाहीं असें नाहीं. पण गेल्या सोळा वर्षांत त्यांचा सरस्वती-मंदिराशीं संबंध एकंदरीने कमीच आला; न्यायमंदिरांतच त्यांनीं जगाचे कढू-गोड बुटके घेतले असें म्हणायला हरकत नाहीं.

न्यायदेवता आंधळी असते अशी म्हण आहे. पण मला वाटरों, जगानें आपल्यापुढे स्वच्छंदानें वागावें म्हणून ती आंधळ्याचें सोंग घेते. तिची दृष्टि किऱणांहूनही भेदक असते. या संग्रहांतील ‘स्फुट अभंग’, ‘जगाचा न्याय’, ‘दोन चिंते’ इत्यादि कविता पहाव्यात,

“ मार्गावरि ठारीं ठारीं
हिंडतात गोगलगाई
जग तुडवी त्यांना पारीं ”

परि नाग विषारी फणा काढुनी डौलानें जायाचा. ”

हे कवीचे उद्धार काल्यानिक आहेत असें कोण म्हणेल ! कवीच्या मनाची तळ-मळ ‘जगाचा न्याय’ या कवितेतील प्रत्येक कढव्यांत स्पष्टपणे प्रतीत होते.

“ भिजुनियां चिंब घामानें
खपुनि जे पिकविती रानें
ते मरती करभारानें
अत्तरी दिवे जाळितो छोकरा ऐदी श्रीमंताचा ! ”

हे कदु सत्य तर व्यवहारांत पदोपदीं अनुभवाला येते. ‘दोन चिंते’ मधील उपरोध मोठा खोचदार आहे. बाळपण रम्य कां याचा उलगडा असे अनुभव पाहिल्यानंतरच होत नाहीं का ?

केशवसुतांच्या सांप्रदायिक खुणा या संग्रहांत विपुलतेने आढळतात. मात्र या खुणा म्हणजे अंघ अनुकरण अगर निर्जीव प्रतिरिंव नव्हे. समुद्राच्या लाटांची विविध वक्फता वायुलहर्षवरून येऊन तीराजवळील वाळवंटांत नाजुक रीतीने उमटते. दोहा वृत्ताच्या सर्रास उपयोगापासून सामाजिक अन्यायांविशद्ध उपसलेल्या हत्यारांपर्यंत ‘स्फूर्तिलहरीं’ तील अनेक गोष्ठी केशवसुतांची आठवण करून देतात. ‘स्फूर्तिदेवते’ या कवितेतील चवथ्या कडव्याचा आरंभ असा आहे.

अन्यायें देतांच कुणी थप्पड एका गाळीं

“गाल दुजा द्यायास पुढे ज्यांची नित्य तयारी”

स्था ओळी वाचून “वैर तयांला थप्पड बसतां चोळिति जे गालांस” या केशवसुतांच्या गोफर्णीतील एका अणकुचीदार धोंड्याची कुणालाढी आठवण होईल. असलें तुरळक कल्पनासाम्य कविमनाची आवड स्पष्टपणे दर्शविते. परंतु काव्यविहारींचा कल केशवसुतांच्या काव्याकडे झुकत असला तरी दीड तपापूर्वीं केशवसुतांविषयीं जी रसिकांची कल्पना होती ती आज तशीच कुठे राहिली आहे ? त्या वेळीं वडिलांचे नांव केशव असणे हे होतकरु कवीला मोऱ्या भाग्याचें लक्षण वाटे. इंगिलिश इतिहासांतील एडवर्ड-हेन्रीप्रमाणे केशवसुतांची संख्या वाढावी अशीच त्या वेळची काव्यप्रांतांतली हवा होती. पण पुढे केशवसुत नं. ३ व नं. ४ होण्याची सहज आलेली संधि गिरीश (शंकर केशव कानेटकर) व केशवकुमार (प्रल्हाद केशव अत्रे) यांनी गमावली हे केशवसुतांच्या लोकप्रियतेला ओहोटी लागल्याचेंच लक्षण होते कीं काय कुणाला ठाऊक ! तांब्यां-

की १९२० नंतरची कविता व रघुकिरणमंडळाचें कर्तृत्व (अर्थात् शूर्प-
णखा-सारखी वृत्तांना दिलेलीं राक्षसी नांवें सोडून) यांनी गेल्या तपांतील
मराठी कवितेला निराळे वळण लाविले. ‘काव्यविहारी’ ब्रूगांवसारख्या
एका आडगांवीं नसते तर त्यांची कविताही या नवीन लाटांवर आरोहण
करून अधिक शोभिंवंत दिसली असती असा विचार मनांत येत नाहीं असे
नाहीं. पण विषय तर दूरच राहोत, वृत्तांच्या वावर्तीत सुद्धां त्यांनी गेल्या दश-
कांतील स्थित्यंतराकडे तटस्थ दृष्टीनेंच पाहिले आहे. समुद्रांत वादळ होवो
वा सूर्यस्ताची सुंशर शोभा दृष्टीला पडो, गांवांतल्या देवळापुढील पुष्करिणी
आपल्या कमळांच्या डोलांतच गुंग असते. परिस्थितीनें त्यांची प्रतिभाहि
अशीच झाली आहे. परंतु त्यावरोबर हेही कवूल केले पाहिजे की, लोक-
प्रियतेच्या नार्दी लागून त्यांनी कधीही स्वत्व सोडले नाहीं. अश्यांच्या झेंडूच्या
फुलांना त्यांच्या कल्यकतेमुळे अवीट रंग चढला. पण या नैसर्गिक झेंडूच्या
फुलांचा बाजारभाव पाहतांच भडक रंगीत कागद व बोथट काच्या घेऊन
झेंडूची कागदी फुले तयार करण्याचे अनेक कारखाने महाराष्ट्रांत सुरु
झाले. गंभीर काव्यांत माणुसकी असावी लागते म्हणूनच की काय विडंबन-
काव्यांत मर्कटचेष्टांना ऊत आला. विनोद हवेसारखा हलकाच असायचा
हे खरें. पण हवेप्रमाणे तो शुद्ध असतो तेव्हांच त्याची किंमत ! एखाद्या
प्रसिद्ध कवितेच्या दोन चरणांवर वेडीवांकडी शस्त्रकिया करून प्रौढ
मुलांमुलींविषयीं चटोरपणानें लिहिणे अगर मिशा काढल्यामुळे चुंबनाला अड-
थळा येत नाहीं असल्या चावट कल्यना वृत्तबद्ध करणे म्हणजे कांहीं विनोदी
कविता अगर व्यंगकाव्य लिहिणे नव्हे. पंडित सप्रे यांच्यासारखे काव्यांत
कुशलतेने उपरोध व्यक्त करणारे कांहीं उदयोन्मुख कवि सोडले तर मराठी-
तील आजच्या विडंबनपर कवितेंत टीकेचे वैशिष्ट्य अगर कल्यकतेची चमक
विलकूल आढळत नाहीं. नियतकालिकांत दर आठवड्याला प्रसिद्ध होणा-

न्या असल्या कविता पाहिल्या कीं कवितादेवी नैत्र-वैशाखांतील वसंतऋष्टतूला सोडून महिना दीड महिना मार्गे राहिली आहे कीं काय अशीही शंका एखाद्याला यायची ! सुबोध पद्मरचना करण्यांत काव्यविहारी कुशल असल्या-मुळे सवंग लोकप्रियतेचा हा मार्ग त्यांना सहज चोखाळतां आला असता; पण केशवसुतांच्या मार्गाखेरीज त्यांना दुसरा मार्ग ठाऊक नाहीं हेच खरे !

केशवसुतांच्या वार्णींतील सुबोधता काव्यविहारींच्या भाषेंतही आढळते. रांगोळी घालणाऱ्या वालिकचे ते वर्णन करतात.

“ सारविल्या भूमीवरि झरझरा पहा
गौरवर्ण हात हिचा फिरतसे अहा
चपलगती पाहुनियां भासते मला
धूसरशा मेयावरि फिरत चंचला. ”

‘ बंधुभगिनींनो ’ ऐवजीं ‘ भावांनो आणि बहिणींनो ’ असें श्रोत्यांना उद्देश्यन म्हणणारे ना. जाधवरावांसारखे वालबोध लोक या कडव्यांतील ‘ धूसर ’ शब्दाला नाक मुरडतील ही गोष्ट निराळी. पण शुभ्र पाण्यांतून खालचा तळ दिसावा त्याप्रमाणे या कडव्यांतून इष्ट अर्थ किती सहज शीतीने प्रकट झाला आहे ! ‘ मनास ’ या कवितेत जगाकडे पाहणाऱ्या आपल्या नेहमींच्या दृष्टीवर कवीने आशेचा चष्मा ठेवला आहे. त्यामुळे गारेचा चष्मा वापरणाराला कडक ऊन जसें शीतल भासते त्याप्रमाणे भोंव-तालची परिस्थिति कवीला सुसह्य वाटते. भांवावलेल्या मनाला धीर देतांना तो म्हणतो

“ काल चांदणे गोड बहरले
आज गगन मेघांनी भरले
निर्दाळोनी ढग हे काळे

शळकेल उद्यां नभिं चंद्र पुन्हां !
भिऊं नको मुळिही मना. ”

कल्यनेचे उद्गुण नाही, भावनेचा पूर नाही. कांहीं नाहीं, पण परिचित कल्यना प्रसन्न रूपानें अवतरल्यामुळे तिच्यांत एक प्रकारची मोहकता उत्पन्न झाली आहे. ‘खेड्यांतील देखाव्या’ मधलीं खालील दोन कडवीं म्हणजे कुशल छायाचित्रकारानें घेतलेले ओऱ्हरतें पण सफाईदार चित्रच नाही का ?

“ कडु लिंबारे हे दोन तीन या स्थळीं
साळुंक्या करिती किलबिलाट ज्यांवरी
बांधिले दिसे हें कुणी तयांच्या तळीं
पाल्यांचे खोंपट कसें तरी सांबरून.
खोंपटासमोरी बाळ एक रांगतें
तें दाराआङ्गुनि कुणीतरी पाहतें
सर्वत्र सभोर्ती प्रसन्नता नांदते
खेड्याचे जीवन गोड इथें ये दिसून. ”

केशवसुतांच्या सुवोघ भाषाशैलीचे अनुकरण ‘काव्यविहारी’ प्रमाणे बेहेच्यांनीही केलेले आहे. पण बेहेच्यांची यरीचशी कविता गिलावा न केलेल्या दगडी भिंतीसारखी वाटते. काव्यविहारींत त्या मानानें सफाई अधिक आहे.

‘सुंदरता वारूणी नव्हे जग हैवान कराया’ हा चरण “देव-दानवां नरें निर्मिले हें मत लोकां कवळूं द्या” या ओळीइतकाच ओजस्वी नाहीं का ? मान्य केशवसुतांच्या परिणत भाषाशैलीचा (वात-चक, सतारीचे बोल, हरपले श्रेय इत्यादि कवनांमधील) परिणाम ‘स्फूर्तिलहरीं’त फारसा दिसून येत नाही. गुरुचा रांगडी थाट शिष्यांतही आहे. विशेषतः ‘स’ वर्गीतील कवितांत तो अधिक आढळतो. झांकली मूठ

सव्वा लाखाची त्याप्रमाणे ‘स’ त्या मार्गे एखादी आडवी रेघ असेपर्यंत त्या कवितेची किंमत ! पण त्या आडव्या रेघेवर ‘स्वयंसेवक’, ‘दुर्जन’, ‘उपदेश करणारा’, ‘स्फूर्तिदेवता’, ‘त्यागदेवता’ इत्यादिकांची पलटण कवि उभी करूं लागला कीं खेडवळ मराठी शाळेंतील परवचा म्हणणाऱ्या मुलांची आठवण होते. स्वयंसेवकाला उद्देशून

“ ऊठ तूं स्वयंसेवका स्फूर्तिनें ऊठ

स्थिति परी सभोंतालिंची बघुनि घे नीट. ”

हा पद्याचा श्रीगणेशा म्हणून ठीक दिसेल. पण त्यांत काव्याची इति-श्रीच होते. कवितेंतील मध्यवर्ती कल्पना उत्तुंग अगर भावना हृदयंगम असली तर भाषेचा दक्षणा तितकासा जाणवत नाही. गगनचुंबी पर्वत बर्फाच्छादित नसला तरी नजर खिलवून टाकतोच कीं नाही! लहरीच्या पुष्पवृष्टीने समुद्र फुलला नसला तरी त्याचे अगाध रूप मनाला मोहिनी घात-त्याशिवाय राहतें काय ? ‘स्फूर्तिलहरी’तील स्वयंसेवकास, चिन्त्रकार फकीर, स्फूर्तिदेवतेस, गोड कविता, उपदेश करणारास, दुर्जनास वगैरे कविता मनावर परिणाम करूं शकत नाहीत, याचे एक कारण भाषेचा रखरखीत-पणा हें म्हणतां येईल. माणसाप्रमाणे भाषेलाही थोडा तरी नाद हवा ! या नादाच्या पार्यां अर्थाची हानि होऊं नये हें कुणीही कबूल करील. पण नादशून्य सुवोध भाषा काव्याला योग्य असें वातावरण उत्पन्न करूं शकत नाही. बालकवि, दत्त, तांबे इत्यादिकांची भाषा प्रसादपूर्ण असूनही नाद-मधुर आहे. त्यामुळे नर्तकीचे सांधे चालणे सुद्धां जेंसे डौलदार दिसतें, त्याप्रमाणे त्यांच्या सामान्य पद्यांतही भोहकता दग्गोचर होते. ‘चिन्त्रकार फकीर’ या कवितेंतील कल्पना ‘क्षणांत नाहीसे होणारे दिव्य भास’ या केशव-सुतांच्या कवितेसारखीच नावीन्यपूर्ण आहे. पण गाढीचे धक्के बसू लागल्यावर भोंवतालच्या सृष्टीसौंदर्यात गुंग होऊन जाणारा प्रवासी क्वचित्तच आढ-

व्यायचा ! ‘कुद्दुहले’, ‘साम्यता’, ‘हूबेहूब’ इत्यादि सदोष शब्द सोडून दिले तरी

“ हूबेहूब पदार्थ चित्रफलकीं काढोनियां ठेवणे
हाताचा मळ जाहला मजसि तें कांहींही वाटेचना ”
असृष्टा ओळी रसपरिपोषक कशा होणार ?

गवयाचा आवाज लागल्यावर त्याची खरी गोडी कळते त्याप्रमाणे सामाजिक कवितांत मात्र काष्यविहारींच्या या भाषेने आवेशयुक्त रूप धारण केले आहे. त्यांच्या सामाजिक कवितांचे दोन भाग पडतात. पहिला विचारात्मक व दुसरा रूपकात्मक. विचारात्मक कवितांत ‘अभागी अबले’, ‘धर्ममार्तिङ’, ‘दसरा’, ‘मान्याच्या मुलास’ इत्यादिकांचा समावेश होतो. ‘अभागी अबले’ या कवितेत चुकून पाय घसरलेल्या भगिनीला समाजाने हात देऊन सन्मार्गावर आणावे असें कवींनी प्रतिपादन केले आहे. निष्पाप पतितेचा प्रश्न दिवसेंदिवस समाजापुढे निरनिराळ्या स्वरूपांत उभा राहत आहे. आजपर्यंत हे दुर्देव बालविधवेच्या कपाळींच चिकटविले जात असे; पण जुनी घडी विसकटून गेली आणि नवी घडी बसली नाहीं अशा या सामाजिक संधिकाळांत ही करुणास्पद परिस्थिति कुमारिकेच्या कपाळींही येऊ शकते, हे पटायला श्रद्धानंद महिलाश्रमाचे अहवालच चाळले पाहिजेत असें नाहीं.

“ प्रभाद घडला तुझ्याकडोनी
रहसी पश्चात्तापें जळुनी
कढणाऱ्या या तव अशूंनी
मालिन्याचे कलंक भगिनी पार धुवोनी गेले ”

असें काष्यविहारी आपल्या कवितेतील अभागिनींचे समाधान करतात. ‘जो पापी नसेल त्यानेच या पतितेवर धोडा केकावा’ या खिस्ताच्या वाक्यांचे

समाजाच्या मनाला विस्मरण होतें, म्हणूनच अनाथ अबलांना चिरडणाऱ्या रुढी थै थै नाचूं शकतात. ‘अभागी अबला’ ही कविता कवीची सहृदयता व्यक्त करीत असली तरी वाचकांच्या डोळ्यांत अशू उमे करण्याइतकी उत्कट मात्र वठलेली नाहीं. ती वाजवीपेक्षां अधिक लांबट झाली आहे. मेलगाडीचा वेग मालगाडीला येत नाहीं ही गोष्ट वाढ्यांत सुद्धां विसरून चालणार नाहीं. काव्यविहारींना तर या बाबर्तींत एक भित्रत्वाची सूचना करावीशी मला वाटते. विचारप्रधान काव्य केळ्यासारखें असतें. मैडौळी, केळ्याप्रमाणे लांब असून त्याची विशिष्ट गोडी टिकूं शकते; पण भाव-गर्भ काव्य द्राक्षासारखें असावें. ‘चित्रकार फकीर’ ही लांबलचक कविता सुनीतरूपानें लिहिली असती तर अधिक परिणामकारक वठली असती यांत शंका नाहीं. त्यांच्या ‘सदानंदा’ची वर्द्दस्वर्थर्थच्या ल्यूसीवरील छोट्या कवितेशीं तुलना केली तरी हेच दिसून येईल. आणखी उदाहरणच हवें असेल तर ‘दसरा’ ही कविता पहावी.

दसरा, मान्याच्या मुलास, सेनापतीचा आदेश, इत्यादि कवितांत कवि भूतकाळाच्या उज्ज्वल पार्श्वभूमीवर निघालेल्या वर्तमानाच्या भिकार चित्राचा धिःकार करीत आहे. दसरा, संक्रांत, दिवाळी वैग्रे सण जवळ आले कीं चार चरणांचा एक पद्यबद्ध प्राणी तयार करण्याच्या नादाला अनेक कविलोक लागतात. त्यामुळे वाचकांना हे सणाचे दिवस म्हणजे एक आपत्तिच वाटते. काव्यविहारींची कविता अशी निवळ सणासुदीची नाहीं. तिच्यांत पोटतिढीक आहे, तुटणाऱ्या आंतङ्गांचें क्रंदन आहे, डोक्यांत उठलेल्या छोंबाची धग आहे. दसव्याचें गोडघोड खात असतांना त्यांची कविता

“ हाय ! वीतभर पोटासाठीं
गुरांसारखे बांधव खपती
किती रावती अर्ध्या पोटीं ”

किती उपाशी मरुनी जाती.
दारिद्र्याचा वणवा पेटे
तयांत जळती जिवंत प्रेते ”

या समोरच्या भयाण दृश्याकडे डोळेझांक करूं शकत नाही. पण

“ कशास असल्या बावळटांनी
रुमाल पगङ्या सरसावोनी
रस्तोरस्ती मिरवित जावे
सीमोलंघन तया म्हणावे ? ”

हा त्यांनी केलेला उपहास खुसखुशीत असला तरी तो रसैक्याला थोडासा मारकच होतो. काव्य म्हणजे कांहीं शिवाजीमंदिरांतील वक्तृत्व नव्हे ! ‘धर्ममार्त्तंड’ ही कविता त्यामुळेच एकांगी वाटते. ‘मान्याच्या मुलास’ या कवितेचा आरंभ

“ चाकुने कापले बोट निघाले रक्त बघोनी तुला
दरदरुनि घाम सूटला असा कां वद मान्यांच्या मुला ? ”

असा आहे. चाकूला घावरणाऱ्या या मुलाला त्याच्या पूर्वजांनी मारलेल्या तलवारीची आठवण कवि करून देत आहे. कर्वींचा आनुवंशिकतेवर भरवंसा आहे कीं नाहीं हें कळत नाहीं. त्यांचा विश्वास असेल तर शत्रूंच्या रक्ताची रंगपंचमी करणाऱ्या या कुळांत बोट कापल्यावरोबर रंगपंचमीच्या पांच दिवसांपूर्वीच्या सणाची आठवण करून देणारा मुलगा जन्मास यावा हें आश्र्यंच नाहीं का ? वर्तमानकाळ सतेज करायला भूतकाळाकडे नेहमींच पहावे लागणे हें कांहीं फारसे चांगले नाहीं. त्यांतून सिंहाने मार्गे वळून पाहिले तर सिंहावलोकन म्हणून तें शोभून जातें ! पण हरिणाने तसें करणे म्हणजे पुढे पळण्याची ताकद नसल्याची कबुली देष्यासारखेच आहे. नातवंडाला आजाचा लळा असावा त्याप्रमाणे

भविष्यकाळ पुस्कळदां भूतकाळाला जाऊन विलगतो हैं खरें ! पण त्याचा खराखुरा संबंध काहीं झाले तरी वर्तमानाशीच असतो. दसन्या दिवशी झाडाचा पाचोळा न आणतां कुणी खरें सोने लुटून आणले म्हणून तेवढ्याने आजच्या समाजांतील आर्थिक विषमतेचा प्रश्न सुटणार का आहे ? जे सोने लुटून आणतील त्यांच्याच मालकीचे तें राहील याला तरी ग्वाही काय ! एखादा मान्याचा मुलगा भित्रा ठरला तर दुसरा सान्याचा मुलगा उद्यां पराक्रम गाजवील ! वात्मीकि, नेपोलियन, लेनिन, शॉ यांच्या कुठल्या पूर्वजांची नवीं इतिहासानें सुवर्णरूपार्णी नमूद केली होतीं ! वर्तमानकाळाचा निस्तेजपणा पाहून काव्यविहारींना वाटणारी तळमळ उत्कट आहे. पण राखेचा ढिगारा झालेले निखारे फुंकून का कधीं अग्नि प्रज्वलित झाला आहे ? त्याला नवीं इंधन आणि नवी ठिणगीच हवी !

रूपकात्मक सामाजिक कविता हा ‘स्फूर्तिलहरी’चा गाभा म्हणतां येईल. प्रत्येक गवयाचा जसा एखादा मर्जीतला राग असतो, त्याप्रमाणे प्रत्येक लेखकाच्या कल्पनेची एखादी आवडती घडण असते. जाईच्या फुला, हरिणी-प्रत, पाळीव पोपटास, मैना, खटारा, तांबडी कण्हेरी इत्यादि या विभागांतील कविता वाचून या कवीचे बळ कशांत आहे याची पूर्ण कल्पना येते. रूपक म्हटले कीं त्यांत थोडासा कल्पनेच्या कसरतीचा भाग आलाच. त्यांतून या कवितांत सामाजिक टीकाही आहे. पण धांवप्याच्या शर्यतींत मार्गे रेंगाळणारा मुलगा पोत्यांत पाय घालून धांवायच्या शर्यतींत जसा पुढे सरसावतो, त्याप्रमाणे या पद्धतीच्या काव्यविहारींच्या कविता अधिक सरस वठतात. सूचकता व सौंदर्य यांच्या संगमांतच अशा कवितांचे महत्त्व असते. खटाऱ्यांतील रूपकांत सौंदर्यहीनतेचे वैगुण्य आहे, तर ‘उमलत्या फुला’ मधील उपदेशांत सूचकत्वाचा अभाव आहे. बाकीच्या कवितांत हे संमिश्रण कमी अधिक प्रमाणांत सुंदर साधले आहे. ‘गोड जाईच्या फुला’

ही कविता वाचून केवळ कुलहीनतेमुळे तिरस्कारिल्या जाणाऱ्या व्यक्तीं
विषयी कुणाला सहानुभूति वाटणार नाहीं !

कवि निश्पद्रवी हरिणीला उद्देशून म्हणतो—

“ आमुच्यांतले हौशी कांद्ही
जातीचे शेंदाड शिपाई
गरिबांचे घनतात कसाई

आणि शिकारी आम्ही म्हणुनी मिरविती शेखी भारी !
असेल हिंमत तरि असल्यांनी
गर्द जंगलामधे घुसोनी
वाघावरती झडप घालुनी

लोळवुनी त्या सार्थ करावें जगांत नाम शिकारी.”

हरिणीच्या डोळ्यांनी मोहून गेलेले कवि शेंकडॉं झाले असतील. पण त्या कोमल जीवाची शिकार करणाऱ्यांना असा इषारा देण्याचें मात्र एखाच्यालाच सुचलें असेल ! ‘पाळीव पोपटास’, ‘मैना’, ‘उंबरांतले किडे’, या कविता जितक्या प्रमाणबद्ध तितक्याच फरिणामकारक आहेत. या तिन्ही कविता वाचतांना, धुकें विरळ होऊन ओळखीचा प्रदेश दृष्टीला पडावा त्याप्रमाणे रूपकांतून अनुभव प्रकट होऊं लागतो.

“ कितितरी फळे पाडाची
चोंचीने फोडायाची
ही लीला तव नित्याची

पिंजऱ्यांत अडकुनि आयुष्याची झाली तव माती ! ”

शा एका कडव्यांत किती कटु सत्यांचा अर्क कवीनें कुशलतेनें भरून ठेवला आहे ! या विस्तृत रूपकाला लवचिकपणा आहे ही गोष्ट निराळीच ! श्रीमंतांच्या आणि सत्ताधान्यांच्या भजनीं लागून स्वत्वाला पारख्या

होणाऱ्या लोकांप्रमाणे समाजांतील पददलित वर्ग, चार भिंतीच्या आंत डांबून ठेवलेल्या बुद्धिवान् खिया, रुढीच्या घाण्याला जुंपलीं गेलेलीं महत्त्वाकांक्षी मर्ने, या सर्वोचे सुके कठ या कवितेत ऐकू येतात.

केशवसुतांच्या तुतारीविषयीं तांबे म्हणतात, “एक तुतारी या मज आणुनि। फुंकिन जी मी स्वप्राणानें” काग म्हणे युगप्रवर्तक गाणे आहे हे ! काय परिणाम होतो तुमच्या अंतःकरणावर हे गाणे ऐकून ! मोठमोळ्या शब्दांत केलेला उपदेश म्हणा हवें तर याला ! कला नव्हे ही ! ” कल्पना हा काव्याचा आत्मा ! पण तिला पदच्युत करून तर्कशुद्ध विचारसरणीची स्थापना असल्या कवितांत केली जाते अशी तांब्यांची तकार आहे. काव्य म्हणजे कैफ. (अर्थात् उदात्त) –कैफियत नव्हे, हे त्यांचे म्हणणे मान्य केलेंच पाहिजे. मात्र ही गोड खुंझी अमुक रसानेंच आली पाहिजे असें म्हणतां येणार नाहीं. ‘डोळे हे जुलिम गडे रोखुनि मज पाहुं नका’ या तांब्यांच्या ओळींतली माधुरी ‘कन्या सासुन्यासि जाये’ या तुकारामाच्या अभंगांत अनुभवाला येत नाहीं का ? काव्याच्या आजपर्यंत इतक्या व्याख्या क्षाल्या आहेत कीं त्या तोंडपाठ म्हणणारा लोकांच्या दृष्टीने चालता बोलता कोशाच ठरेल. पण धरीं वसून सामुद्रधुनी आणि आखात यांच्या व्याख्या घोकणाऱ्या मुलाच्या डोळ्यांपुढे मातीच्या भिंतीखेरीज दुसरे कोणते चित्र उमें असते ? व्याख्यांच्या आधारे काव्यास्वाद घेणे हे स्टेयॉस्कोप लावून हृदयांतील प्रेमाचा ठाव पाहण्याइतकेच शक्य आहे. अगदीं सामान्य वाच-काच्या दृष्टीने बोलायचे झाले तर काव्य हा मानवी मनाला दिसणारा रम्य भास आहे. तें स्वप्रांतले स्वप्न आहे. चांदणे कुठेही पडो, तें माडाच्या राईतून लपंडाव खेळत राहो अगर समुद्राच्या लाटांवर नृत्य करीत बसो, तें जियें पडते तिथें लगेच यक्षभूमि निर्माण होते. काव्याची जादूही अशीच असते. अर्थात् काव्याला कल्पना, भावना व तत्त्वचितन यांच्यापैकीं कशा-

चैंही वावडे नाहीं. आकाशांतील तारकांनी फुललेल्या तटांतून वाहणारी मंदाकिनी पृथ्वीवर आल्यावर धनधान्य पिकवते आणि पाताळांत गेल्यावर द्यापानें दग्ध झालेल्या सगरपुत्रांचा उद्धार करिते. कवितेत हें मंदाकिनीचे हृदयंगम वैचिन्य नाहीं असें कोण म्हणेल ! कल्पनेचें भौंदर्य, भावनेचें हृदयस्पर्शित्व अथवा तत्त्वचितनाचें तेज ह्यांच्यापैकी कशानेही तिच्यावर रम्यता झालकूऱ्या लागते. काब्यविहारींच्या रूपकात्मक कवितांत सूचकता व सौंदर्य असल्यामुळे त्या केवळ रक्ष टीका वाटत नाहीत. त्यांतील भावना अधिक वैशक्तिक असल्या आणि केशवसुतांच्या कल्पनाचमत्कृतीचे देणे काब्यविहारींना लाभले असते, तर या कविता निःसंशय अधिक ऐष्ट ठरल्या असल्या. आहेत या स्थिरीतही उच्च दर्जाची रूपके अगर अन्योक्ति म्हणून त्यांचे मोल कांहीं कमी नाहीं. ‘भक्ति ग वेणी । माझी गुंफा ग साजणी’ हें जुने रूपक निरीश्वरवादी वाचकाला सुद्धां आपल्या चमत्कृतीनें आकर्षून घेतेंच कीं ! ‘खार आणि घार’, ‘दोन पतंग’ इत्यादि कवितांवरून काब्यविहारींची ही विशिष्ट शक्ति विकास पावत आहे अशी खात्री होते. सूचकत्वाकडे ते सध्यापेक्षा अधिक लक्ष देतील तर या विशिष्ट विभागांत ते चांगलीच कामगिरी करूं शकतील यांत संशय नाहीं.

ज्यांना आत्मभावनापर म्हणतां येतील अशा कविता या संग्रहांत फारच थोड्या आहेत. एका अर्थानेही गोष्ट बरी आहे. कारण प्राचीन कवि अपुरे पडल्यामुळेच कीं काय अर्वाचीन कर्वींच्या कवितांवरून त्यांच्या चरित्रांचे संशोधन करण्याचे काम सुरु करण्याचा कित्येकांचा इरादा स्पष्ट दिसत आहे. काब्य हा कविचरित्राचा आरसा आहे असें मानणारांनी सुद्धां आरसे हजारों तन्हांचीं प्रतिबिंबे दाखविणारे असूं शकतात, हें विसरतां कामा नये. ज्याचा त्याला सुद्धां आपल्या मनाचा अंत लागत

नाही; मग इतरांनी त्यांत बुद्धन तळाचा गाळ ढवळण्यांत व तो ढवळ-
तांना आपण मोत्यें शोधीत आहोत असें मानण्यांत मतलब काय ?
‘भगिनीप्रत’ ‘सदानंद’ ‘इषारा’ वैरे काव्यविहारीच्या अशा प्रकारच्या
कवितांत संशोधकांना जरुर असलेले खाद्य नसल्यामुळे त्यांना दांत औंठ
खात बसावे लागेल; पण भूक कुठलेही पाप करते या न्यायाने

“ इतिहासीं विख्यात असें त्या राजकुलामाझारीं

जन्म जाहला तुझा आणि मी आहे एक भिकारी ”

असल्या ओळोंची अकारण चिकित्सा करण्याचा मोह एखाद्याला होईल
म्हणून हैं सुचावावें लागले. प्रेमगीतें लिहिणे हा कांहीं गुन्हा नव्हे; पण
तीं वाचून वाचकवर्ग आत्मचित्रांत सुद्धां कवि लिहिणार नाही असल्या
गोष्टी जर त्याच्या आयुष्यांत घुसडूऱ्याला तर त्या विचान्यानें हे अस-
स्थाचे प्रयोग किती दिवस मुकाब्यानें पाहावेत ? या दूरदर्शीपणानें कीं काय,
काव्यविहारींनी अशा प्रकारची कविता फारशी लिहिलीच नाही. ‘ताई’ हैं
त्यांचें जवळ जवळ एकुलतें एक सुनीत सरस आहे.

वैचित्र्य ही कलागुणांची एकमेव नसली तरी एक कसोटी ठरायला
हरकत नाहीं. पेशवाईतील आनंदीवाईपासून आंग्लाईतील आधुनिक
तरुणींपर्यंत चित्रकार धुरंधर जे तेच तेच चेहरे काढतात ते रसिकांचा
थोडासा विरस करतातच ! पेंढारकरांची गायकी प्रथमतः दणदणीत वाटली
तरी त्याच त्याच ताना ऐकतांभा कान केव्हां केव्हां बंडाची भाषा बोलतात हैं
कांहीं खोटें नाहीं. लेखकांचेही असेंच होतें. आपल्या आवडत्या लेख-
काच्या कायम ठशाला कंटाळलेल्या वाचकाला पुढे पुढे त्याच्याविष्यां
पूर्ववत् प्रेम वाटेनासें होतें. त्या दृष्टीनें वैचित्र्याची जोपासना करणे हैं
प्रत्येक कलावंतांचे कर्तव्य आहे. ‘स्फूर्तिलहरीं ’तील ‘राजकन्या हिंदिया ’
वा ‘सारंगीवाला’ या दोन काविता नेहमींपेक्षां निराळ्या म्हणून कुणाच्याही

डोळ्यांत भरील. आजपर्यंत राजपुत्र अगर राजकन्या यांच्यावर कविता कमी झाल्या आहेत अशांतला कांहीं भाग नाहीं. हिंदुस्थानांत संस्थानांची संख्या पुष्कळच आहे. प्रत्येक संस्थानांत पांचपन्नास तरी कवि असतातच ! त्यामुळे एखाद्या वेळीं राणीसाहेबांप्रमाणे पांचपन्नास कर्वीनाही डोहाळे लागल्याची वार्ता कानांवर आल्यास कुणी चकित होऊन जाण्याचे कारण नाहीं. माझ्या माहितीच्या एका कर्वीनीं तर या विषयावरील आपल्या खंडकाव्यांत नर्सचे नांव, पोटांत दुखू लागल्याची वेळ, जन्मवेळेची घटकापळे इत्यादि गोष्टी ग्रथित करण्यांत आपले कौशल्य खर्च केले होते. भावी काळीं काव्य म्हणून नसला तरी इतिहास म्हणून असल्या लिखाणाचा उपयोग होईलही ! नाहीं कुणीं म्हणावे ? ‘हिंदिया’ ही अफगाणीस्थानचे पदच्युत राजे अमानुळा यांना हिंदुस्थानांत झालेल्या मुलीवरील कविता ! कर्वीनीं या मुलीचे अभिनंदन करून शेजारीं शेजारीं असलेल्या दोन देशांची ती प्रेमग्रंथि व्हावी अशी आशा प्रदार्शित केली आहे. कवीच्या कल्पनेप्रमाणे आशोलाही बंधन नसते. किपलिंग हिंदुस्तानांत जन्माला आला असला तरी ‘पूर्व ती पूर्व आणि पश्चिम ती पश्चिम’ हें ठांसून सांगायला त्यानें मुळींच कमी केले नाहीं ! हिंदियेवद्दलची ही आशा काव्यविहारींच्या कवितेबाहेर सफल होण्याचा फारसा संभव नसला तरी तिची गोडी कमी होते असें मात्र नाहीं. काणेकरांनी ‘कवने’ या गीतांत ‘मुरलीवाल्या’चा जसा समाचार घेतला आहे तशीच काव्यविहारींनी सारंगीवाल्याची संभावना केली आहे. ते म्हणतात —

“ विरहामीच्या भडकुनि ज्वाला
तयांत कोणी भाजुनि भेला,
प्रेमास्तव कुणि फकीर झाला,
त्या मर्दाचीं गाणीं गातो.

स्फूर्तीचा आवेश न ज्याला
असलें गाणे ऐकायाला
रिकामवाणा वेळ कुणाला ?

जीवनकलहीं निमम जो तो.”

यशवंत·गिरीशांनी ‘मनमोहन’ म्हणून आळविलेल्या सारंगीवाल्याला केशवकुमार झोंप न मोडण्याबद्दल विनंति करतात. (‘झेंडूच्या फुलां’त ही कविता असती तर त्यांनी फिर्याद करण्याची धमकी दिली असती !) काष्ठ-बिहारी त्याला वीरश्रीचीं गार्णी गायला सांगतात. सारंगीवाले बहुधा निरक्षर असावेत ! नाहीं तर एवढ्या वेळांत त्यांनी सभा भरवून पहिल्या दोन कर्वीचे अभिनंदन व दुसऱ्या दोन कर्वींचा निषेध करायला कमी केले नसतें. वैचिच्याच्या दृष्टीने ‘मंजुळा’ व ‘माधुरी’ या कविता जोडीने वाचल्यास मैज वाटेल. मंजुळा ही शेरडे राखणारी खेडवळ मुलगी.

“ जरतारी पातळ नव्हती ती नेसली,
नोहता फुलांचा गजरा वेणीवरी.

वर्णही नोहता जरी केतकीपरी,
निर्व्याज खुलेपण हीच तिची माधुरी.”

या साधेपणाने खुलणाऱ्या शब्दचित्राशेजारीं माधुरींतील सुंदर चित्र ठेवावें.

“ शुक्राची चांदणी
उतरली जणुं अस्मानांतुनी
सौधाच्या कोंदणीं
जणुं ही लखलखते हिरकणी.”

‘मंजुळा’ या कवितेतले खेडेगांवाविषयीचे कर्वीचे प्रेम नकली नाहीं. त्याचा उगम स्वभावांत असो वा चिरसहवासानें उत्पन्न होणाऱ्या प्रेमांत असो. हार्डी-टॉलस्टॉयच्या वाचनानें त्याला कदाचित् उजाळाही मिळाला.

असेल. पण ‘खेड्यांतील देखावा’, ‘संध्याकाळी’ व ‘मोटेवरले गाणे’ या गोड कविता लिहिताना कवि खेडवळ जगाशी इतका समरस झाला थाहे कीं दर दिवशीं त्याचा कायदेकानूंशीं निकट संबंध येत असेल हें क्षणभर खरेही वाट नाहीं. ‘संध्याकाळी’ या कवितेतले खालील चिल किती हुवेहूब आहे!

“ वाटेस दुतर्फा गार पिके पसरलीं
शेतांत शाळुचीं ताटे कणसाळलीं
जांभळा फुलोरा खुले हरभन्यावरी
वेफाट पिकाने कोठे लवल्या तुरी.”

मोटेवरल्या गाण्यां तल्या खालील मोहक ओर्लीचा कोणत्या रसिकाला विसर पडेल?

“ विहीर रेखिव तिर्येत भरले निवळशंख पाणी
माचाड उंच वरुनी-आंत जणुं बघते वांकोनी.

× × ×

रंगुनियां लागला उंसाचा फड डोलायला
लागले वेड मक्याणाला तुच्यांचा नाच सुरुं झाला.”

‘कृष्णेचा पुलावरून’ ही कविता या सर्व संग्रहांत निराळ्याच घाटाथाटाची आहे. सांगलीच्या तांब्यांत नाशिकचा तांब्या जसा दुरुनही ओळखतां येतो, तशी ती दिसते. नदीच्या पुलावरून खालचे पाणी पाहण्यांत नेहर्मीच मैज वाटते. पण कवीला कृष्णावाईच्या पाण्यांत गेल्या हजार बर्षांतील काळाचे प्रतिबिंब दिसूं लागते.

“ सरसावे यांत्रिक कला
नच कौतुक वाटे हिला तयाचे काहीं.”

“ अङ्गात अनंतांतुनी
 ये मागुनि ही कोदुनी
 वाहते तशी वाहुनी
 अङ्गात अनंतामधें लीन ही होई;
 ही अशीच येथुनि खालीं वाहत जाई. ”

या ओळी वाचणाराला नेहमीचे न्यायाधीश काव्यविहारी येयें नाहीत असें वाटल्याशिवाय राहणार नाहीं.

‘ सूर्तिलहरी ’ वाचणाराला केशवसुतांखेरीज दुसऱ्या कोणत्याही कवीचा परिणाम काव्यविहारीवर झाला आहे असें वाटणार नाहीं. मात्र केशवसुतांच्या कवितेच्या सामाजिक भागाचाच परिणाम त्यांच्यावर अधिक झाला आहे यांत संशय नाहीं. प्रो. माधवराव पटवर्धनांनी केलेली केशवसुतांच्या कवितेची चिकित्सा (अर्वाचीन मराठी बाङ्गायसेवक) अत्यंत मार्मिक आहे. पण मार्मिकता आणि रसिकता या सवतीसवतीना सलोख्यानें नांदविणे नेहमीच मोठें कठीण असते. ‘मंजुळा’, ‘संध्याकाळी’, ‘मोटेवरले गाणे’ इत्यादि कविता वाचतांना जें रम्य चित्र उत्पन्न होतें तें खेड्यांतील स्थिति पाहिलेल्यांना अवास्तव वाटणारच नाहीं असें कुणी म्हणावें ! ‘ संध्याकाळी ’ या कवितेत घरीं परत येतांना कवीला दारू पिऊन रस्त्यानें झिंगत जाणारीं माणसें कशीं दिसलीं नाहीत असें कुणीं विचारलें तर त्याचें उत्तर थाय घायचें ! माझ्यापुढे आतां एक पत्र पडलें आहे : “ तुमच्या सहवासांत घालविलेल्या छत्तीस तासांचा विसर कर्धीही पडणार नाहीं ” असें त्यांत लिहिलें आहे. छत्तीस तासांतील दोन्ही रात्रीं सदरहू गृहस्थ गाढ झोंपीं गेले होते. आतां उत्तर पाठवितांना मीं जर त्यांना लिहिलें — “ तुमच्या पत्रांतील आंकडा अजीबाद चुकला आहे. झोंपेचे आठ आठ तास या आंकड्यांतून आर्धी बाद करा. आंघोळ,

जेवण वगैरे गोर्टीत लागलेला वेळद्दी वजा केला पाहिजे. कारण
 त्या वेळी आपले संभाषण सुद्धा मुरु नव्हते. सर्व हिशेब झाल्यानंतर
 जे दहा पंधरा तास आपण एकमेकांच्या सहवासांत घालविले असतील
 त्यांचा तुमच्याप्रमाणेच मलाई विसर पडणार नाही, याची खात्री
 असू द्यावी ”— तर! ज्या वेळी ते गृहस्थ हें उत्तर वाचतील त्या वेळी
 मी तिथें नसेन ही आनंदाची गोष्ट आहे! नाहीतर! बाकी
 छत्तीस तासांच्या सुखद सहवासावेक्षां असल्या पत्राचीच त्यांना
 जन्मभर आठवण राहील! काव्यांतील कल्पना-भावनांकडे पाहण्याची
 दृष्टि चिकित्सक असावी; पण चिकित्सा म्हणजे चिरफाड नव्हे! केशव-
 सुतांनी चंद्रेल व कलहंस यांच्याविषयीचे परकीय कविसंकेत आणले
 म्हणून कुरकूर करण्यांत मतलव काय? पाहिलेल्या पलीकडे जायचे नाही
 म्हटले तर पक्ष्यांत चिमणी-कावळा व पशूत कुत्रा-मांजर हीच कविसंकेत-
 तांची सीमा व्हायची! काव्य हें अनुभव व कल्पना यांचेच अपत्य असते.
 नाही कोण म्हणतो? दोन्हीपैकी एकाच्या मायेला तें पारवें झाले तरी
 त्याची आबाळ व्हायची हें ठरलेलेच आहे. समाजाची संक्रमणावस्था,
 प्रतिभेद्या मर्यादा, नवेपणामुळे होणारा गोंधळ, या सर्वांचे प्रतिबिंब
 केशवसुतांच्या काव्यांत आढळते. वर्डस्वर्थ व शेले या दोघांचेही काव्य-
 गुण त्यांनी एकनित आणप्याचा प्रयत्न केला. पण प्रसन्नतेची शोभा व
 पुराचे वैभव नदीच्या पाण्यांत एकाच वेळी कसे दिसणार? कोणत्याही
 कलाकृतीच्या तीन निरनिराळ्या कसोऱ्या असतात. व्यक्ति, काल व
 मानवता. यांपैकी शेवटच्या कडक कसोटीने पाहिले तर केशवसुतांचे
 सोडाच, कालिदासाचे काव्यही योडेंसे हिंगकस ठरल्याशीवाय राहणार नाही.
 एका प्रख्यात इंग्रज लेखकाने ताजमहालाची घोडशाळा म्हणून संभावना
 केली आहे. विचारा शहजहानाच्या काळी दिल्हीत जन्माला आला असता

तर तो या कलामंदिरावर सुंदर गज्जल रचूनही मोकळा झाला असता ! केशव-
सुतांच्या गुणदोषांचा काव्यविहारींच्या काव्यावरही परिणाम झाला आहे.
केशवसुतांचे अंधानुकरण त्यांनी केले आहे असें नाहीं; पण केशवसुतां-
चा काळ व आपला काळ यांतील अंतर मात्र ते अनेकदां विसरतात.
केशवसुतांना वर्डस्वर्थप्रमाणे बोलण्याची भाषा काव्याला वापरून दाख-
वायची होती. पंडित कर्वींच्या संस्कृतप्राचुर्याविरुद्ध पुकारलेले तें बंड
होतें. बंडखोर म्हटला की आपल्या घोड्यांच्या टापांखालीं फुले
चुरडळलीं जात आहेत यांने त्याला भानन्च नसते. ‘भाषा
साधी, शुद्ध मराठी’ करतांना ती खडबडीत, प्रसंगीं दडदडीत
झाली तरी त्याची दिक्कत केशवसुतांनी वाळगिली नाहीं. पण एक पिढी
मागाहून येऊनही काव्यविहारींनी भाषेचा तोच किंता आपल्यापुढे ठेविला.
याचा परिणाम त्यांच्या कांहीं कवितांना चांगलाच भोवला आहे. भाव-
गीताचा सुख्य गुण म्हणजे जीवनविषयक उत्कट आर्नेता ! गांवीं गेलेल्या
मित्राची खोली लागलेली पाहून केशवसुत व्याकुळतेने स्मृतिचित्र रेखाटतात —

“ देशाविषयीं गोष्टी बोलत येथे
बसलों, विसरूनि कितीकदां निद्रेते
श्वासीं अमुचे श्वास भिळाले तेव्हां
अश्रूंमध्ये अश्व गळाले तेव्हां.”

अस्ताळा जाणाऱ्या सर्यांचा पुन्हा उद्यां उदय होणार ही कल्पना मनांत
येतांच ते कळवळ्याने उद्घारतात —

“ देवा ! केव्हां परवशपणाची निशा ही सरून
स्वातंच्याचा द्युमणि उदया यावयाचा फिरून ! ”

परगांवीं जायच्या वेळीं पल्नीविरहानें ढोळ्यांत आंसवें आणणारा हा तरुण
देशोद्धाराकरितां द्रुतार्तून सुर काढतो —

“ धार धरिलिया प्यार जिवावर
 रडोत रडतिल रांडा पोरें
 गत शतकांचीं पारें घेरें
 क्षालायाला तुमचीं रुधिरें
 पाहिजेत रे स्कैण न व्हा तर ! ”

‘ गोष्टी घराकडिल मी वदतां गड्या रे ’ या गोड कौटुंबिक कविते-पासून ‘ हरपले श्रेय ’ या उदास चितनपर कवितेपर्यंत केशवसुतांची विविध आर्तीता सर्वत्र दृष्टीस पडते. काव्यविहारीनीं या गुरुगुणाकडे अधिक लक्ष पुरवायला पाहिजे. जीवितांतले कडू-गोड अनुभव उत्कटतेनें घेणाऱ्या कवीचे उद्गारच अधिक हृदयस्पर्शी होतात. शिवाय काव्याचा समाजजीवनाशी निकट संबंध असला तरी व्यक्तीच्या भावनांच्या द्वारेच तो प्रकट व्हायला नको का ? विसावें शतक एकंदरीत काव्याला असावें तितके अनुकूल नाहीं असें म्हणतात. नसेलही ! पण कवीची आर्त वृत्ति फुलवून सोडणारे प्रसंग आजच्या समाजांत थोडेथोडके आहेत का ? क्रौंच पक्ष्यांच्या जोडप्यां-तील एकाला निषादानें मारतांच आद्य कवीला काव्यस्फूर्ति झाली. आजच्या जगांत तरी असले क्रूर निषाद कुठे कमी झाले आहेत ? इथें कायद्यांच्या तर तिथें रुढींच्या रूपानें अवतरून निरपराधी कोमल जीवांना ते हरघडींयमसदनाला पाठवीत आहेत. त्या तडफडणाऱ्या निष्पाप पांखरांच्या फडफडाटावरोवर ज्याचें हृदय थरकापेल त्या कवीला आजच्या काळांतही उच्च दर्जाचें काव्य निर्माण करतां येईल.

काव्यविहारींच्या समाजटीकापर काव्यांचा आधुनिक मराठी काव्यविवेच-काला आवर्जून उल्लेख करावाच लागेल; मात्र त्यांतही अजून ते केशव-सुतांच्या जुन्या जगांतच आहेत, असा वारंवार भास होतो. समाजांच्या हृदयाचे आजचे बोल ते ऐकून घेतील तर फार वरें होईल.

नाज्या वनस्पतींचे औषध जरें अधिक गुणकारी त्याप्रमाणे समाजाचें
 या क्षणींचे जीवन ललितवाद्यायाला अधिक पोषक. निष्ठल प्रचार
 हे कोणत्याही कलेचे ध्येय नाही. कलागुण नसलेल्या वाद्यायांतील
 मतप्रचार अप्सरांना पाहून त्यांना दाढीमिशा कां नसाब्यात म्हणून कोऱ्यांत
 पडणाऱ्या ऋद्धशृंगासारखा हास्यास्पद ठरतो. कलावंत अभ्यासु व आत्म-
 परीक्षक असला तर रुक्ष तत्त्वप्रतिपादनाला कलेचे गोंडस स्वरूप प्राप्त करून
 देणे कांहीं त्याला कठिण नाही. भाऊराव कोल्हटकरांनी लीवेजानें जाऊन
 हळदीकुंकू घेतल्याची आख्यायिका प्रत्येकाच्या परिचयाची आहे. थोर व्यक्ति
 दिवंगत झाली कीं तिच्यावर आपल्याकडे ही कविता होतात. (पुण्यांतल्या
 एका कर्वीच्या या बाबर्तीतील तत्परतेवरून त्यांनी या कामाचा मक्ता घेतला
 आहे असे यंदाच्या ज्ञानप्रकाशाच्या अंकांवरून वाटते.) पण अँब्राहाम
 लिंकनच्या मृत्युवरील ‘Captain, O my captain’ या कवितेसारखी
 सरस कविता आपल्याकडे कचित्तच आढळते ! वाचन, मनन, निरीक्षण व
 काव्यदृष्टि सतेज राहावी म्हणून आपल्या मनाला लावून घेतलेले वळण या
 सर्वीचा संगम कवितेला उठावदारपणा आणायला निःसंशय उपकारक होतो.
 आमच्या आजच्या काब्यप्रांतांत या कसोटीला उत्तरतील असे कवि फारच
 योडे आहेत. तांबे व माधवज्यूलियन यांच्या कवितेत जीवनाच्या प्रत्येक
 हांकेला ओ देण्याची जी उत्सुकता दिसते ती एकंदरीत दुर्भिळच नाही
 का ! यशवंतांच्या काब्यांतील कारण्य व कल्यकता यांचा मनोहर संगमही
 असाच आहे. चंद्रशेखर-गिरीशांसारखे शब्दशिल्प आणि काणेकर-बोरकरां-
 सारखी चमकदार कल्पकता हे गुण तरी कुठे विपुलतेनै पहावयाला भिळ-
 तात ! पावसाळ्याच्या आरंभी मेघ गडगडत आहेत, विजा चमकत आहेत,
 पावसाळ्याच्या सरीवर सरी कोसळत आहेत, असे जै भव्य रम्य दृश्य दिसते
 त्याची आठवण या कर्वीच्या कांहीं कविता वाचतांना होते. काव्य-

विहारीची कविता वाचून पावसाचा देखावा डोळ्यांपुढे उभा राहतो; पण तो
 वल्लान्या पावसाचा ! तिच्यांत हठाकृष्ट असें कांहीच नाही. वल्लाची सर
 बटकन् येते, धूळ बसविते, गारवा आणते, आणि झरकन् निघून
 आते. पण तेवढया सरीनें सारी सृष्टि क्षणार्थीत प्रसन्न होते. काव्यविहारीन्या
 ‘मोटेवरले गांे’, ‘संध्याकाळी’, ‘मैना’, ‘पिंजन्यांतील पोपटास’ या
 कविता वाचून असाच अनुभव वाचकांना येईल. या कवितांतील प्रसादाप्रमाणे
 उदात्त बैठक हाही काव्यविहारीचा विशेष आहे. शृंगारिक कवितेकडे
 त्यांचा ओढा नाही हे खरें ! पण चांगले चांगले कवि ‘रतले परपुरघारी’
 अशा ओळी लिहून त्या पारमार्थिक बनविण्याचा खटाटोप करायला जिथें
 मांगे पुढे पाहत नाहीत तिथें त्यांन्या या बाबतींतील स्वाभाविक संयमांचे
 कौतुक वाटण्यांत अनुचित असें काय आहे ? कल्यकतेचें व आर्ततेचें देणे
 त्यांना नाही असें नाही; पण त्यापेक्षांही ध्येयवादाची आवड त्यांना अधिक
 आहे. त्यांची कविता युद्धांत वीरश्रीने लढणाऱ्या शिपायाच्या मनोवृत्तीची
 आठवण करून देणारी आहे असें म्हटले तरी चालेल. जन्मभूमीचें
 गोड वैशिष्ट्य कवीच्या काव्यांत कुटून तरी प्रकट होते असें वाटते. नाहीतर
 गोदाटटाकीच्या चंद्रशेखरांची कविता द्राक्षांच्या घोंसाप्रमाणे भरदार दिसावी,
 कारे-बोरकरांच्या कविता कलभी आंब्याच्या फोडीसारख्या भासाव्या
 आणि नागपूरवन्हाडकडील आ. रा., गु. ह. व वा. ना. या देशपांडे-
 व्याचीची कववें सोलून खायच्या संच्याप्रमाणे वाटार्वीत, याचे दुसरे कारण
 काय द्यायचे ? साहित्याच्या या विशिष्ट हृषीने बोलायचे तर काव्यविहारी-
 च्या कविता म्हणजे कृष्णाकांठच्या मर्लीतील कोंबळी कणसें आहेत. ती
 भाजून खाण्याची सुद्धा जरुरी नाही !


प्रस्तावना म्हणजे बोहल्यावर वधूवरांमध्ये धरण्यांत येणारा अंतरपाटच
 म्हणायचा. अंतरपाटाची कल्पना शोधून काढणारा कल्पक जातिवंत कणि

तरी असला पाहिजे किंवा अहूल भामटा तरी असला पाहिजे. काव्य-
म्हणजे वस्तुस्थितीवर कल्पनेने चढविलेला सौंदर्याचा साज ! अंतरपाटा-
आड उभ्या राहिलेल्या वधूबरांच्या उत्कंठित मनःस्थितीची अशी काव्य-
मयता कोण नाकारील ! मात्र आर्धी एक मुलगी दाखवून बोहल्या-
वर दुसरी उभी करण्याचा डाव साधायलाही अंतरपाटच उपयोगी
पडण्याचा संभव असतो ! तशांतला काहीं प्रकार मीं या प्रस्तावनेने
केला नसावा असे वाटते. काव्यविहारींची कविता जशी आहे तशीच मीं
उभी केली आहे. आतां कन्यादानाच्या वेळीं वधू अष्टपुत्री नेसलेलीच
दिसते ! पण हा माझा दोष नसून या विवाहपद्धतीचा आहे. कदाचित्
ही प्रस्तावना रसिकबृंद व काव्यविहारी या दोघांपैकी एकाला – किंवद्दुना
दोघांनाही – आवडणार नाहीं. परंतु अंतरपाटानें त्याची तरी फिकीर कां
करावी ! अंतरपाट दोन्ही पक्षांना पसंत पडला तरी शेवटी त्याची रवानगी
उपाध्यायाच्याच घरीं व्हायची असते. नाहीं का !

शिरोडे
सा. २१-१२-३५ }

वि. स. खांडेकर

‘स्फूर्तिलहरी’चे लेखक



श्रीयुत ‘काव्यविहारी’

निवेदन



‘स्फूर्तिलहरी’ आणि प्रेमळ रसिक यांमधील श्री. खांडेकरांचा औरस-चौरस अंतरपाट आतां दूर सरल्यानंतर ‘स्फूर्तिलहरी’ संबंधी वाचकांशी शोडे हितगुज मला करावयाचे आहे. ‘स्फूर्तिलहरी’ प्रेमळ वाचकांच्या हातीं देतांना पुष्कळ दिवसांचा संकल्प सिद्धीस गेल्यावहूल मला साहजिकच आनंद होत आहे. इ. स. १९२३ साली ‘काव्यविहार’ हा माझा पहिला काव्यसंग्रह प्रसिद्ध झाला. आणि एक तपाच्या दीर्घ कालानंतर आज हा दुसरा काव्यसंग्रह हातावेगळा होत आहे. एवढया दीर्घ कालाच्या मानानें ‘स्फूर्तिलहरी’ तील कवितांची संख्या अल्प आहे, याची जाणीव मला आहे. परंतु तर्ककर्कश कायद्याच्या विवेचनांत आणि वादीप्रतिवादींच्या धूमधडाक्यांत याहून अधिक कविता लिहिऱ्ये मला शक्यच झालें नाहीं. त्यांतूनही जेवढी कविता मला लिहितां आली तेवढी त्या त्या बेळीं ‘मनोरंजन’, ‘यशवंत’, ‘किल्लेस्कर’, ‘खी’, ‘केसरी’ वर्गेरे नियतकालिकांतून प्रसिद्ध झाली आहे; आणि तीच संकलित स्वरूपांत आज मी प्रेमळ वाचकांपुढे ठेविली आहे.

भावनांच्या अगर विषयाच्या दृष्टीनें कवितांचे वर्गीकरण करण्यापेक्षां त्यांचा कालानुक्रमच टेवणे मला इष्ट वाटल्यावरून ‘स्फूर्तिलहरी’ न तशी

योजना केली आहे. फक्त 'उदयकाल' ही कविता मंगलाचरणासारखी असल्यानें कालानुकमाचे हृषीनें ती नंतरची असली तरी प्रथम घेतली आहे. माझ्या कवितेसाठी योजलेली थोर्डीच वृत्ते जुनी आहेत. बरी-चशी कविता रुढ वृत्ते व जाति यांच्या साच्यांत बसण्यासारखी नसली तरी नवीन चालींची जोड तिळा दिली असल्यामुळे भावनानुरूप रागदारीत ती सहज म्हणतां येण्यासारखी आहे.

गेली ददा बारा वर्षे मराठी काव्याच्या इतिहासांत महत्वाची समजली जातील. गडकरी व बालकर्वीच्या वेळी मासिकांतून व क्वचित् पुस्तकांतून दिशणारी मराठी कविता काष्यगायनाचा महादरवाजा सताड उघडा ज्ञाल्यामुळे आज धरोधर ज्ञाली आहे. इतकेंच नव्हे तर ग्रामोफोनच्या तबकडीवरून रुपेरी पड्यावर जाऊन तेथून तिनें रेडिओंत प्रवेश केलेला आहे. अशा रीतीनें मराठी कवितेचे पाऊल लोकप्रियतेच्या मार्गावर ज्ञापाच्यानें पुढे पडले असले तरी या लोकप्रियतेच्या नादानें केवळ लोकरंजन हेच ध्येय मराठी कवितेपुढे राहून देशकालपरिस्थितीकडे तिचे दुर्लक्ष्य ज्ञाले ही गोष्ट नाकचूल करितां येणार नाही. मौंवतालची भयाण परिस्थिति विसरून फक्त प्रेम आणि विरह यांचेच चाळे मराठी कविता आज बहुतांशी करतांना दिसते आहे. कर्तव्यपराह्ममुख अर्जुनाला गीतेचा ओजस्वी उपदेश करून कर्मवीर बनविणारा भगवान् श्रीकृष्ण मराठी कवितेला दिसून नये आणि यमुनाकांठच्या कुंजांत गोपीबरोबर प्रणयधिलास करणारा मुरलीवाला कृष्ण मराठी कवितेत मनसोक्त विहरावा हें कशाचें द्योतक आहे! गेल्या महायुद्धानें सर्व जग हादरून जाऊन नंतरच्या संक्रमणकाळांत वेगळ्या विचारांचे वारे वाहूं लागले आहेत; जगभर बेकारी माजून तिचे परिणाम याहि देशाला भोगावे लागत आहेत; दारिद्र्यानें देश हैराण ज्ञाला आहे; या निराशाजनक परिस्थितीचें चिन्न मराठी काढंबरीत दिसतें आणि मराठी कवितेत तें कां दिसत नाही? “काढंबरी

गातां येत नाहीं आणि कविता गातां येते म्हणून ” असें खवचट उत्तर कोर्णी दिलें तर तें खरे उत्तर नव्हे. खरे उत्तर म्हणजे प्रेमविलासांत रंगलेख्या हळीच्या मराठी कवितेला भोवतालची परिस्थिति दिसलीच नाहीं. उकट प्रेम अगर विरह काब्याला उत्तम विषय होऊं शकतो. तांबे, माधव ज्युलियन्, यशवंत, गिरीश यांनी या विषयावर सुंदर विषयपुल कविता लिहिली आहे. परंतु या विषयावरोवर त्यांनी इतर सामाजिक विषयहि तितक्याच कुशलतेनें हाताळाले आहेत. तथापि या नामवंत कर्वीचं अंधानुकरण करणारांत अस्सलांची उकटता व बहुविधाता नसल्यामुळे व प्रेम आणि विरह यांचीच घोकणी त्यांनी सारखी चालू केल्यामुळे मराठी कविता म्हणजे आज चेष्टेचा विषय होऊन राहिली आहे. ही स्थिति पालटल्याशिवाय मराठी कवितेला चांगले दिवस येणार नाहीत. गेल्या दहा वारा वर्षात परिस्थितीमुळे माझ्या मनाची घडणाच विशिष्ट तऱ्हेची बनल्यामुळे मऊ. गुलगुलीत कविता मी लिहून शकलों नाहीं. ठराविक वळणाच्या कवितेहून थोडीशी निराळ्या वळणाची कविता लिहिण्याचा अल्प प्रयत्न या काळांत मजकळून झाला आहे. हा प्रयत्न अगदी अल्प आहे याची जाणीव मला पूर्णपणे आहे. या काळांत मी जै जै वाचले, पाहिले ऐकले व अनुभवले, त्याचें शब्दचित्र म्हणजेच ‘स्फूर्तिलहरी’ तील कविता होय. माझी भूमिका स्पष्ट करण्यासाठी हळीच्या मराठी कवितेवहूल मला थोडेसें लिहावेलागले आहे, यावहूल वाचकांनी मला क्षमा करावी.

महाराष्ट्राच्या कोपन्यांत राहणाच्या माझ्यासारख्याचें प्रकाशन म्हणजे “आबळ्यांची मोट” बांधव्याहृतकेंच दुष्कर आहे. माझ्या या प्रकाशनाचे कार्मी आरंभापासून ज्या ज्या व्यक्तीचें साहाय्य मला झाले त्यांचा आभारपूर्वक उल्लेख करणे हें माझे कर्तव्य आहे. आभाराच्या यादीत थाहिले नांव मिरजमळा संस्थानाचे अधिपति श्रीमंत माधवराव बावासाहेब

पटवर्धन याचें आहे. इ. स. १९१२ साली माझी मैट्रिकची परीक्षा पास
झाल्यानंतर उच्च शिक्षणार्थ साहाय्यासाठी मी दाहिदिशा पाहत असतां
श्रीमंतांनी मदतीचा हात पुढे केला नसता तर शिक्षणासाठी तळमणाऱ्या
मनानें जीवनप्रवाहांत मी कोठे वाहवत गेलों असतों याची कल्पनाही कर-
वत नाहीं. माझ्या उच्च शिक्षणाला सर्वस्वीं मदत करून श्रीमंतांनी मला
उपकृत केले. उच्च शिक्षणाचे संस्कार झालेल्या माझ्या मनाचे बोल
म्हणजेच माझी कविता होय. श्रीमंतांबद्दल मला वाटत असलेल्या
आदराचें व कृतज्ञतेचें द्योतक म्हणून मीं माझा पहिला काव्यसंग्रह
‘काव्यविहार’ श्रीमंतांना अर्पण केलाच आहे. त्यानंतर माझी नोकरी
सांभाळून सांगलीच्या विलिंगडन कॉलेजांत मराठीच्या अध्यापकाचें काम-
करण्यास श्रीमंतांनी उदार अंतःकरणानें मला परवानगी दिली. यामुळे
प्राचीन व अर्वाचीन मराठी वाङ्मयाचा साहजिकपणे अभ्यास घडून
त्याचा माझ्या वाङ्मयव्यवसायास फार उपयोग झाला. दयालू श्रीमंत
बाबासाहेब व वाङ्मयप्रेमी श्रीमंत सौ. राणीसाहेब यांचे अढळ कृपाछत्र
माझ्यावर आहे म्हणूनच जबाबदारीची नोकरी सांभाळून अल्पस्वल्प वाङ्मय-
सेवा मला करितां आली. माझ्यावर अपत्यनिर्विशेष प्रेम करून माझ्या
लेखनास आरंभापासून प्रोत्साहन दिल्याबद्दल मी श्रीमंत बाबासाहेब व
श्रीमंत सौ. राणीसाहेब यांचा जन्माचा ऋणी आहें.

औंध संस्थानचे कलानिष्ठ व साहित्यप्रेमी अधिपति श्रीमंत बाबा-
साहेब पंतप्रतिनिधि यांना ‘स्फूर्तिलहरी’ अर्पण करून घेण्याबद्दल मीं विनंति
करितांच श्रीमंतांनी उदार अंतःकरणानें मला तशी परवानगी दिली
आणि ‘स्फूर्तिलहरी’वर मार्भिक अभिप्राय देऊन मला उपकृत केले. या
उपकाराबद्दल श्रीमंत बाबासाहेब यांचे आभार मानावे तेवढे थोडेच
आहेत.

सुप्रसिद्ध साहित्यिक श्रीयुत भाऊसाहेब खांडेकर हे व मी उभयतां सांगली हायस्कूलचे विद्यार्थी. माझे जुने स्नेही या नात्यानें मी त्यांना ‘स्फूर्तिलहरी’ साठी प्रस्तावना लिहिण्याची विनंति केली. तिला मान देऊन आपल्या विद्वत्तेस साजेसा प्रस्तावनेचा विस्तृत व मार्गिक अंतरपाठ त्यांनी उभा केला. माझ्या पद्यास आपले सुंदर गद्य जोडून आम्हां उभयतांमधील स्नेहवंधनास त्यांनी कायमची निरगांठ दिली याचे साभार स्मरण मला सदैव राहील.

माझ्या काव्याकडे आपुलकीने पाहणारे गीता-वेदान्त-वाचस्पति सदाशिवशास्त्री भिडे यांनी ‘स्फूर्तिलहरी’ वर विद्वत्ताप्रचुर अभिप्राय दिला; कांही कवितांवर दिलेली वृत्तांची व जारींची नांवे कविमित्र प्रो. माधवराव पटवर्धन यांनी सुचिविली. कविमित्र प्रो. शंकरराव कानेटकर (गिरीश) यांनी कवितांची सुद्दितें तपासणेच्या कार्मी आपुलकीने मदत केली; माझे सांगलीचे मावसबंधु मा. द. गोखले, पेंटर, यांनी वेष्टणावरील सुंदर चित्र तयार करून दिले. माझ्या प्रकाशनास वरील खेळांनी केलेल्या साहाय्याबद्दल मी त्यांचा आभारी आहे.

याशिवाय इंदूरचे श्रीमंत सरदार माधवराव किंवे, बडोद्याचे मे. राजरत्न माने पाटील, औंधचे पांडित सातवळेकर, पुण्याचे प्रि. अंत्रे, श्री. ना. वि. कुलकर्णी, किलोंस्करवाडीचे श्रीयुत शंकरराव किलोंस्कर व रा. ताम्हणकर, बेळगांवचे डॉ. साठे, कागलचे श्रीयुत दोशी व कविमित्र वासुदेवसुत कारेकर, विद्यार्थीमित्र द. के. बर्वे व बुधगांवचे मराठे फोटोग्राफर या सर्व सुहदांनी माझ्या कवितेवर व माझ्यावर आजपर्यंत केलेल्या निर्हेतुक लोभाबद्दल त्यांचा साभार नामनिर्देश येथे केल्यावांचून माझ्यानें राहवत नाहीं.

लांबलेले निवेदन संपले. गरिबाचे मंगलकार्यास अनेकांची मदत लागावी त्याचपैकी माझ्या प्रकाशनाचा प्रकार झाला आहे. अनेकांनी मला आपले-

पणानें साहाय्य केलें म्हणूनच माझे प्रकाशनाचे काम सुकर फालें. माझ्या सर्व साहाय्यकर्त्यांचा नामनिर्देश करणे शक्य नाही. तुकून कोणाचा नाम-निर्देश राहून गेला असेल तर त्यांनी मला क्षमा करावी. सरते शेवटी ज्या जगच्चालक प्रभूच्या कृपेने मला थोडी फार वाढवयसेवा करितां आली त्याच्या चरणी माझी एवढीच प्रार्थना आहे की

“ मंगलमय विश्व सकल होउंदे दयाळा ! ”

बुधगांव,
२११२।१९३५ }

रसिकांचा नम्र,
काव्यविद्वारी


अनुक्रमणिका



नं.	कविता	पान	नं.	कविता	पान
१	उदयकाल	१	१७	गोड कविता	३५
२	सौंदर्य महणजे	३	१८	उंबरांतले किडे	३८
३	दसरा	४	१९	इषारा	४१
४	ताई	८	२०	पाळीव पोपटास	४३
५	स्फुट अभंग	९	२१	मंजुळा	४६
६	दोन चित्रे	१०	२२	उपदेश करणारास	४९
७	स्वयंसेवकास	१२	२३	जगाचा न्याय	५१
८	परमेश्वरा !	१४	२४	राजकन्या हिंदिया	५३
९	जाईच्या फुलास	१५	२५	कृष्णेच्या पुलावरून	५७
१०	प्रतिभा	१७	२६	मान्यांच्या मुलास	६०
११	भगिनीप्रत	१९	२७	संध्याकाळीं	६३
१२	चित्रकार फकीर	२१	२८	त्यागदेवतेस	६६
१३	स्कृतिंदेवतेस	२५	२९	खटारा	६९
१४	हताश तरुणास	२७	३०	अभागी अबले !	७२
१५	सदानंद	२९	३१	मोठेवरच्यें गाणे	७६
१६	हरिणीप्रत	३२	३२	माधुरी	७८

नं.	कविता	पान	नं.	कविता	पान
३३	पांखरास	८०	४२	रांगोळी	१०४
३४	मैना	८४	४३	विहंगम	१०६
३५	धर्ममार्त्तड	८६	४४	आज आणि उद्या	१०८
३६	उमलत्या फुला !	८९	४५	खेड्यांतील देखावा	११०
३७	दुर्जनास	९२	४६	खार आणि घार	११३
३८	शिकार	९४	४७	सारंगीवाला	११५
३९	मनास	९७	४८	तांबडी कण्हेर	११८
४०	याचना	९९	४९	दोन पतंग	१२१
४१	सेनापतीचा आदेश	१०१	५०	प्रभुचरणी	१२४

स्फूर्तिलहरी



उदयकाल

[रागः— तिलककामोद]

रम्य उदयकाल अहा ! येइ भारतावरी ॥ ध्रु० ॥
काळोखीं भूमितलीं
उन्मादें नाचलीं
कलहपिशाचें सगलीं
दिनमणि येणार बघुनि दाहिदिशां धांवलीं ॥ १ ॥
हटला अज्ञानतिमिर
सुखकर सुटला समीर
भारतासि येइ धीर
शळकतसे दीसि बघुनि रम्य उदयगिरिवरी ॥ २ ॥

देशहितास्तव निशिदिनि
 स्वार्थाचा होम करुनि
 झटती जे कर्मसुनी
 अर्ध्य घावयास उभे सज्ज करुनि अंजली ॥ ३ ॥
 भारतिंचे अमित भाट
 उल्हासुनि अंतरांत
 सुखागतगीत गात
 ‘काव्यविहारी’ तयांत मिळवि तान आपुली
 रम्य उद्यकाल अहा ! येइ भारतावरी ॥ ४ ॥

बुधगांव, २१।९।१९२७

सौंदर्य म्हणजे

(जाति - दोहा)

अंगिकारुनी मादकता, नटवेगिरिचा नूर
 दावित दावित देवोनी, हुरळब्राजिला जोर
 उच्छृंखल बेभानपणे, उगाच फडकायाचें
 नाहीं हें उद्दिष्ट कधीं, जगांत सौंदर्याचें.

१

* * *

कांचपात्र कांठून जरी लाल वारुणी उसाळे,
 जळजळत्या उदामपणे, आंदोलत फेसाळे,
 यायोगे आव्हान करी, जगास घुटका ध्याया,
 सुंदरता वारुणी नव्हे, जग हैवान कराया.

२

* * *

पावित्र्यानें नमवीतें जें दुनियेला पार्यीं,
 जयामौवतीं मोहकता अविरत गुंगत राहीं,
 फिकट ज्यापुढे, तारांचें तेजस्वी ऐश्वर्य,
 “मेल्याला जीवंत करी,” तेंच खरें सौंदर्य.

३

गुष्ठगांव, १६।७।१९२३

दसरा

[राष्ट्राच्या वैभवकाळीं दसरे कसे साजरे होत असत आणि हळीच्या अवनतीच्या काळांत आपण ते कसे साजरे करितों, याचें तुलनात्मक चिन्ह खालील कवितें रेखाटण्याचा प्रयत्न केला आहे.]

१

गेली अश्विन शुद्ध अष्टमी
काल जाहली खांडेनवमी
शळें नव्हतीं पुजावयाला
क्षिती तयाची परि न अम्हांला;
विळे फावडीं खुरपीं पुजुनी
शळ्यपुजेची जंगजोडणी
करुनी मोठ्या उत्साहानें
उठतां नवरात्राचें ठाणे
आनंदानें टाळ्या पिटुनी म्हणतों आला दसरा;
जिथें दैन्य थैमान घालितें तिथें कशाचा दसरा ?

२

हाय ! वीतभर पोटासाठीं
 गुरांसारखे बांधव खपती
 किती राबती अर्ध्यापोटीं;
 किती उपाशी मरुनी जाती;
 दारिद्र्याचा वणवा पेटे,
 तयांत जळती जिवंत प्रेते
 दुष्काळाने देश गांजला,
 इकडे सुचती सण आम्हांला;
 पोळीसाठीं करुनी घाई, म्हणतों आला दसरा;
 जियें दैन्य थैमान घालिते तियें कशाचा दसरा ?

३

सदा वागतों आम्ही सारे
 जणूं खुराड्यांतील कबुतरे;
 ओलांडाया घरची सीमा
 जियें होतसे धीर न आम्हां;
 कशास असल्या बावळठांनी
 रुमाल पगड्या सरसावोनी
 रस्तोरस्तीं मिरवित जावें;
 सीमोळुंघन तया म्हणावें ?

५

असें शिलंगण करितो आम्ही म्हणतो आला दसरा;
जिथे दैन्य थैमान घालिते तिथे कशाचा दसरा ?

४

पूर्वकालिंच्या गेल्या तोफा,
आज तोंडच्या उरल्या वाफा
बंदुक काढी फुसका बार,
ऐकुनि धडधड करितो ऊर
चकचकते बोथट तरवार,
खुरप्यालागी तीहुनि धार;
अशी अवकळा घेउनि संगे
शिलंगणाचीं करितो सोंगे
या सोंगांची वरात काढुनि म्हणतो आला दसरा;
जिथे दैन्य थैमान घालिते तिथे कशाचा दसरा ?

५

ऐशा रीतीं सजे आमुची
स्वारी सोनें लुटावयाची;
भंवताळींचीं भणंग शेते
करपहि ज्यांवरि पुरती नसते,
त्या करपीवर चढवुनि हल्ला
पांचोळ्याचा मारुनि कवळा

६

म्हणतों आम्हीं लुटिले सोने
तेच वांटतों उत्साहाने
पाचोळ्याचें सोने लुटुनी म्हणतों आला दसरा;
जियें दैन्य थैमान घालितें तियें कशाचा दसरा ?

६

भारतभूमी एका काळीं
सुवर्णभूमी म्हणुनि गाजली
दुर्दैवाने आज तियेला
अशी अमंगल आली वेळा,
म्हणुनि पूर्वाचें वैभव गेले !
सोने गेले दसरे गेले
त्या दसव्यांच्या मंगल राती
दुबळ्या राष्ट्रांसाठीं नसती.

जोंवरी नाहीं ‘ तुमचे, तुम्ही ’ तोंवरि विसरा दसरा;
जियें दैन्य थैमान घालितें तियें कशाचा दसरा ?

दुष्प्रगांव, १६।१।१९२३

ताई

[शर्दूलविक्रीडित]

केव्हां कांहितरी घडोनि हृदयीं औदास्य जोरावतें,
ये वैताग, 'जगांत वासच नको' ऐसें मना वाटतें;
त्या वेळीं कुठुनी तरी हळुंच ये 'ताई' गुणी लाघवी,
पायाशीं लडिवाळ खेलुनि हंसे, आणी मला हांसवी. १
एखादे समयीं अकलिपतपणे उदिष्ट कांहींतरी
जातां सिद्धिस, चित्तवृत्ति हुरळे, होते झणीं हांसरी,
या ऐशा बहरांत गाळित टिर्पे ताई हळूं ये पुढे,
स्फुंदस्फुंदुनियां रडे, बघुनियां हें, जीव माझा कढे. २
एखादा सण येउनी निजसवें आनंद आणी घरा,
त्या वेळीं रुसुनी उगाच फुगुनी ताई धरी कोंपरा;
जेव्हां दुर्दिन खिन्नता पसरतो तो वस्तुमात्रावरी
ताई त्या दिवशीं प्रफुल्लवदनें पाढी प्रकाशा घरीं. ३

* * *

ताई, हें सगळे तुला सहज गे ! आम्हीच वेडे खरे,
पाहोनी असला विरोध, म्हणतों 'व्हावें असें का बरें ?'

स्फुट अभंग

मेसळीचें नारें । झणझण करी	१
जगाचे बाजारीं । मोल त्यासी.	२
राष्ट्राचें कल्याण । बोले सभांतूनी	३
आंत स्वार्थखाणी । पुढारी तो.	४
योगवासिष्ठाचें । मुखें पारायण,	५
विषयीं तल्लीन । तो विरक्त.	६
परम वैराग्य । दाविते आकृति	७
आंत पशुवृत्ति । तोचि साधू.	८
वरी बोलण्यासी । सोनियाचा रंग	९
दुष्ट अंतरंग । तो प्रेमळ.	१०
वरी भाव दावी । आंत आग लावी	११
तयासी पदवी । स्वामिनिष्ठ.	१२
काळ्या रंगावरी । सफेती फांसोनी	१३
चाले भुलावणी । जगामाजी.	१४

बुधगांव, १८१११९२५

दोन चित्रे

[संस्थानी राजधानीच्या शहरांत असली दृश्ये केव्हां केव्हां दिसतात.]

असे घराच्या समोर अंगण खुलें तया भीतरीं,

स्वच्छंदानें बाळ एकला कांठीघोडा करी.

१

गुंग होउनी चित्त तयाचें खेळावरती जडे,

किंमत नव्हती तया जगाची अपुल्या खेळापुढे.

२

मार्गावरुनी मोटारींतुनि जाय गांवचा धनी,

राजपदाला शोभे ऐसा परीवार घेउनी.

३

मोटारीचा शब्द ऐकुनी बाळहि पाहे वरी,

कुतूहलानें हांसत राहे, नमस्कार ना करी.

४

धनी जाणता, मर्नी उमगळा निघुनि जाय हांसुनी

जातां जातां वळुनी वळुनी बाळा अवलोकुनी.

५

*

*

*

तेथुनियां मोटार झटकली आणिक कांहीं पुढे,
 द्वारामाजी वृद्ध कुणितरी बघत उभा तिजकडे ६
 सुकट चेहरा नजर विषारी किडक्या सापापरी
 नाकावरती चप्पा, आव्या विपुल कपाळावरी.
 मोटारीचा शब्द ऐकुनी धांवत आला जरी,
 ‘उगाच सहजीं आलों’ ऐसा वृद्ध बहाणा करी. ७
 धनी पाहतां मंदस्मित परि तोंडावरि झळकले,
 यंत्रावाणी हात तयाचे जमिनीला लागले.
 प्रणाम घेतां धनी हांसला मोटारही झटकली,
 मग वृद्धाची स्वारी हर्षुनि घरामधें परतली. ८०

* * *

चित्रे हीं बघतां दोन्ही झालों स्तंभित विस्मये,
 कोणतें मर्म यामाजीं जाणती रसिक स्वयें. ११

गुडगेरी, ११।३।१९२६

स्वयंसेवकास

[स्वयंसेवकपथकांत नांव दाखल करणाऱ्या तरुणास उद्देशून खालील
कविता लिहिली आहे.]

(चालः— भूपती खरे ते०)

ऊठ तूं स्वयंसेवका स्फूर्तिनें ऊठ
स्थिति परी सभोंतालिंची बघुनि घे नीट १
वेघळेणें कार्यास लागतां बा ! रे !
नासतें हातिंचें कार्य अशानें सारें २
भोंबतीं तुला साहाय्य करायासाठीं
जरि दिसे दाटली सहाय्यकांची दाटी. ३
परि घाव घ्यावया तुंचि पुढे व्हायाचा
सरसाव पुढे मनिं विचार करूनी याचा. ४

जनसेवाब्रत हैं असे दिसाया सोपे
 मार्गांत संकटे परि उठतात उमापें
 बेगुमान तुडवुनि जाइन एकेकाला
 हा जोम् पाहिजे अंगी आरंभाला.
 ५
 एवढा आत्मविश्वास हवा तुजपार्शी
 संकटीं उडी तं घाल झुंज मग त्याशीं.
 निस्वार्थ बुद्धिचे आणि अशा वृत्तीचे
 जरि राष्ट्रहितास्तव झटतिल कायावाचें
 तरि दूर नसे तो काळ देशभाग्याचा
 नव उत्कर्षाचा आणी स्वातंत्र्याचा.
 ६
 ७.
 ८
 ९

गुडगेरी, ११५११९२६.

परमेश्वरा !

(जाति - साकी)

- छत्र कृपेचे तुळ्या सदोदित असतां माझ्यावरती,
शिवली नाहीं कधीं मनाला काळाचीही भीति. १
परिस्थितीचीं तीव्र बंधने जाचक भंवताळींचीं
सांभाळोनी वाट काढितों आहे ध्येयाकडची. २
कुत्सितवृत्ती परोपरीने देति दूषणे नाना
कशी रुचावी स्वातंत्र्याची वृत्ती नादानांनां. ३
सत्य परंतु कठु वचनांनी कधिंकाळीं दुखलेले,
दंश करोनी सूड ध्यावया टवकारुनि बसलेले ४
वळवळ करिती पार्यी असले किंतीक किडके साप,
तुळ्या कृपेने टांचेखालीं मरतिल आपोआप. ५
ध्येय ठेवुनी उज्ज्वल पुढती कर्तव्याला करणे,
सत्यपथाने जाणे याहुनि दुसरे कांहीं नेणे. ६
पर्वा नाहीं अमित संकटे रोधितील जरि काजा,
यशायशाची मज न काळजी तूंची तारक माझा. ७

जाईच्या फुलास

[उकिरडथाजवळील जाईच्या वेलावर फुललेले फूल केवळ उकिर-
डथाच्या सानिध्यानें जगाच्या खिकारास पात्र होतें.]

गोड जाईच्या फुला सदा मी जीव तुला वाहिला ॥ धु० ॥

जरी उकिरड्यावरी

घाण पडे चौथरी

तया सन्निधीं परी

वेल जाईचा चढे तयावरि जन्म तुझा जाहला ॥ १ ॥

उपवनांत कितितरी

जाई फुले गोजिरीं

सदैव बघतों जरी

तुझ्या गुणांची गोड माधुरी लळा लाविते मला ॥ २ ॥

जाळाया तुजप्रती

वाहति तुजभोवतीं

वात विषारी अती

केविलवाणी स्थिति ही माझ्या लोचनिं आणी जला ॥ ३ ॥

हीन जाति यामुळे
भंवर्तीचे जन खुले
पतित तुला समजले

देखाव्यानें भुलूळ दे त्यांना मी नाहीं त्यांतला ॥ ४ ॥

धुंडियले किति जरी
न दिसे सौधावरी
नसे राजमंदिरीं

गरिब झोपडीमाजी गवसे सदूगुण जगतांतला ॥ ५ ॥

तुझ्या गुणांच्या बळे
मन माझे ओढले
त्रुजवरि तें गुंतळे

जें जडले तें जडले नाहीं अन्य मार्ग त्याजला ॥ ६ ॥

सुखवाया तुजप्रती
प्राणांची आहुति,
देइन मी संप्रती

पर्वा नाहीं जरी जगानें धिक्कारियले मला

गोड जाइच्या फुला ! सदा हा जीव तुला वाहिला ॥ ७ ॥

बुधगांव, २१।८।१९२७

प्रतिभा

(जाति – श्रीपती)

[कलावंताच्या अंतःकरणांत प्रतिभा केव्हां व कशी स्फूर्त होते हें एक अगम्य गूढ आहे.]

चमकली विजलि, अंतरीं शिरली
घर तियें करुनि राहिली ॥ धु ० ॥
आकाश पसरलें निलें
बहरलें ऊन्ह कोवळें
उछुसे वृत्ति त्यामुळे
मेघ नोहते अशा अकाळीं परि विजली चमकली ॥ १ ॥

मजसमोर कोणीतरी
स्वर्गातिल उतरे परी
रोखुनी तिनें मजवरी
सहज सोडिला तीर ताणुनी भुवईची धनुकली ॥ २ ॥

क्षणमात्र तियें चमकली
चमकतां गोड हांसली
झणि कुठे लुप जाहली
अजुनी नाहीं ठावे मज ती कोण आणि कोठली ॥ ३ ॥

वसतसे सदा अंतरीं
परि मधुनी केव्हांतरी
हृदयाच्या गगनावरी
तीच चंचला चमचम करिते जाशि तेव्हां चमकली. ॥ ४ ॥

बुधगांव, ११०१९२७

भगिनीप्रत

(जाति - साक्षी)

कुण्या जन्मिचा लागाबांधा म्हणुनी माझ्यासाठी
मोळाचीं आसवें गाळिसी उगाच होउनि कष्टी ॥ १ ॥
इतिहासीं विख्यात असें त्या राजकुलामाझारी
जन्म जाहला तुझा आणि मी आहें एक भिकारी ॥ २ ॥
परिस्थितीचे अंतर इतुके असुनी ठावें पुरते
त्वां मजसंगे तदा जोडिले प्रिय भगिनीचे नाते ॥ ३ ॥
निर्हेतुक तव लोभ निरंतर मजवरती आहे, ही
सुखद कल्पना उदास जीवा होत असे सुखदायी. ॥ ४ ॥
उदासवाणा पाहुनि मजला कष्टी होसी फार
काय करूं ? जग भासे मजला घोर निविड कांतार ॥ ५ ॥

मधुर स्वर्में पूर्वकालिंचीं जातां विरुनी सारीं
 क्षणोक्षणीं मजलागि भासते जीवन जड हें भारी. ॥ ६ ॥
 रुक्ष 'सहारा' सभोवताली मध्ये तापतो जीव
 परिस्थितीची जाणिव घाली मर्मावरती घाव ॥ ७ ॥
 ऐशापरिचे सुनें सुके हें जीवन जगतीं नेणे
 हेंच राहिलें आतां माझ्या आयुष्याचें लेणे ॥ ८ ॥
 तडफड करितो जीव पाहतो तोडायाला पाश
 परी रुपेरी वेडी घाली दृढ विळखा पायास ॥ ९ ॥
 माझा मज लखलाभ असू दे आयुष्यथ कांटेरी
 माझ्यासाठीं नकोत अश्रू तव नयनामाझारी ॥ १० ॥
 सदा सुखाच्या राशीवरती बघुनी तुज रुळताना
 अंधारामधिं किरण सुखाचे दिसताती नयनांना. ॥ ११ ॥
 तुझ्यावांचुनी अन्य न आतां जगीं सुखाचा ठेवा
 एक मागणे, ताई! मजला नको विस्मरूं केव्हां. ॥ १२ ॥

गुडगेरी, ५१६।१९२८

चित्रकार फकीर

[शार्दूलविक्रीडित]

बाल्यापासुनि पूर्ण नाद मजला वेळा कधीं साधुनी,
नाना रम्य चमत्कृती कुतुहले देखावया हिंडणे.

रेघोळ्या कसल्या तरी उठवुनी नानाकृती काढुनी
जे कांहीं नयनीं दिसें ज्ञणि तया चित्रांत रेखाटणे. १

मूळाच्या जरि वस्तुशीं मुळिं नसे त्यांच्यांमधे साम्यता,
चित्रे बालिश तीं परी रिजवितीं माझ्या अडाणी मना.
काढावीं इतुकेंच ज्ञान मजला त्याच्यापुढे तत्त्वता
साम्यासाम्य बघावया न धजली माझी कधीं कल्पना. २

ऐसा छंद बळावला मज सुचे कांहीं न चित्राविणे,
अभ्यासें मम पूर्णशी शिरकली चित्रांमधे कल्पना.
हूबेहूब पदार्थ चित्रफलकीं काढोनियां ठेवणे
हाताचा मळ जाहला मजसि तें कांहींहि वाटेचना. ३

याच्याही पुढती मदीय प्रगती होतां क्रमानें पुढे
वस्तूवांचुनि कल्पनामय किती चित्रे निघूं लागलीं !
लागेना पुढती मला फलकही ना लक्ष रंगाकडे
एका स्फुर्तिबलावरी मज कला हस्तांकिता जाहली.

४

चित्रे काढित एकतान बनुनी जेव्हां निसर्गासर्वे
वैसें मी फलकाविना, नच करीं घेवोनियां कुंचलीं;
जीं त्या गोड समाधिकाळिं गळतीं नेत्रांतुनि आंसर्वे
त्यांतूनी रमणीय मीं कितितरी चित्रे तदा निर्मिलीं.

५

लोकीं यापरि चित्रकार म्हणुनी विख्याति मी पावतां,
कीर्ती लोळण घे पदावरि तशी लाघे बहू संपदा.
दैवानें परि वक्रदृष्टि करुनी माझ्यावरी पाहतां,
क्रांतीची विपरीत गोष्ठ घडुनी ती हाय ! ये एकदां.

६

होती रम्य सकाळ चित्रफलका घेवोनियां संगर्तीं
मोर्दे पाहत सृष्टिरूप फिरलों मी आंबराईतुनी
कुंजाआड विचारमग्न युवती कोणी मनोज्ञा अती
एकाकीं बसली दिसे निजकरीं पुष्पांप्रती घेउनीं.

७

थोडी चाहुल लागतां बिचकुनी जाईल हें जाणुनी
टाकोनी पद मंद मी ब्रिलगलों कुंजास कैसातरी
पाहोनी विधिची कृती अनुपमा ती निर्मला तेथुनी
झाले लोचन धन्य पूर्ण टसली मूर्तीं तिची अंतरीं.

८

स्वर्गींची चुकुनी परी अवतरे कां आज पृथ्वीवरी
मेघांचा पथ सोडुनी जगति ये कां आज विद्युल्लता !
होतों चितित ना कळे तिज कशी चाहूल लागे परी
गेली दृष्टिपथांतुनी झडकरी ती पाहतां पाहतां. ९

गेली दृष्टितुनी परी ठसुनि जी राहे मदीयांतरी
मूर्तीं ती फलकावरी चितरण्या औत्सुक्य भारी मर्नी
होता जो अभिमान तज्ज्ञ म्हणुनी तो दाटतां अंतरी,
रेखाया सरसावलों फलक मी माझ्यापुढे घेउनी. १०

मूर्तीं सुंदर चितितां मन तदा अत्यंत उल्हासलें
गेलों गुंगत त्यामध्ये न कळतां लागे समाधी पुरी.
केव्हां गोड समाधिमाजि फलकीं मीं चित्र रेखाटलें
केव्हां रंग कुठे दिला न कळलें माझें मलाही परी. ११

जातां काळ समाधिचा उघडुनी सोत्कंठ नेत्रांप्रती
आशेने फलकावरील उठल्या चित्राकडे पाहिले,
तों तेथे विपरीत चित्र बघुनी हो गुंग माझी मती
झालें हें भलतेच केवि, पुरते माझें मला नाकळे. १२

जाईच्या सुमनापरी मृदुल ती मूर्तीं कुठे गोजिरी
जीच्या रम्य मुखावरी बहरल्या स्वर्गीय सद्ग्रावना
रेखावी म्हणतां तियेस फलकीं ये कोठली दूसरी
झालें हें उलरें बघूनि हृदया झाल्या अती यातना. १३

सारीं चित्रकला प्रयत्न करुनी अभ्यासिली मीं वृथा
आली कीर्ति उगाच लेश नसतां मी पात्र त्या कीर्तिला,
ये वैताग असा बघूनि फलकीं ये चित्र तें अन्यथा
रागानें भिरकावुनी फलक तो मीं दूर तेव्हां दिला. १४

नाहीं यापुढती कधीं बुडविणे रंगामधे कुंचला
केला निश्चय यापुढे न कधिही चित्रास रेखाटणे,
तेव्हांपासुनि जीवनीं चहंकडे अंधार भासे मला
वैतागूनि जगा फकीर बनुनी मी कंठिताहें जिणे. १५

गुडगेरी, ७।६।१९२८

स्फूर्तिदैवतेस

(जाति - दोहा)

आळसलेले जे कोणी, असतिल भारतवासी
झिंगुनियां झोपेंत सदा विसरति उघोगासी
आयुष्याचें मोळ किती कधीं न कळले ज्यांना
कर्तव्या प्रवृत्त करी, तूं निजल्या जीवांना.

१

लाखमाप संपत्ति सदा खेळे ज्यांच्या हातीं
उघळाया उद्युक्त तिला परि जे चैनीसाठीं
राष्ट्राचें कल्याण मर्नी आणुनि त्यांतिल कांहीं
वेश्यायाची स्फूर्ति सदा सुरवी त्यांच्या हृदयीं.

२

वित्त, शास्त्र, व्यापार, कला या सकलामाझारीं
दौडीनें भरधांव पुढे गेलीं राणे सारीं
कळले तरिही जे करिती अजुनी डोळेझांक
ऐकवि त्या दुबळ्यांस तुझी चेतविणारी हांक.

३

अन्याये देतांच कुणी थपड एका गालीं
गाल दुजा धायास पुढे ज्यांची नित्य तयारी
असले जे असतील कुणी मेलेल्या नाडीचे
तत्व तया पटवी देवी ! “ ठोशाला ठोशाचें ”. ४

सहरीचा संदेश तुझा दिगंत फैलावूदे
त्यायोगे अणुरेणूना नवस्फुरण येऊंदे
खेळूंदे राष्ट्रांत नव्या जागृतिचें चैतन्य
उत्कर्षानें होऊंदे राष्ट्र आमुचें धन्य ! ५

गुरुगेरी, ३१०१९२८

हताश तरुणास

[ध्येयाचें अल्युच्च शिखर गाठतांना अनेक दुर्धर संकटांना तोड द्यावें लागतें.]

ठेच लागली जरा तियेने होसि किती घाबरा ॥ ध्रु० ॥

तें पहा पर्वतावरचें

उत्तुंग शिखर ध्येयाचें

तुज असे तिथें जायाचें

तूं अजुनी कुठच्या कुठें म्हणोनी करि नेटाने त्वरा ॥ ? ॥

सुरवात प्रवासा झाली

तोवरी क्षीणता आली,

जाणार कसा मग शिखरी?

या सखल प्रदेशावरी धुटमळूं नको क्षणहि तूं जरा ॥ २ ॥

हा माळ संपतो जेथें

तुज चढण लागतें तेथें

वरि बघतां भोवळ येते

जरि हिमत धरुनी चहुनी जाशी तरिच मर्द तूं खरा. ॥ ३ ॥

कांटेरी हुडुपांमधुनी
 तव मार्ग चढे वळणांनी
 भरलासे तो कांच्यांनी
 जरि ओरखळ्यांनी रक्ते निघतिल होउं नको घावरा ॥ ४ ॥
 सांडल्याविना रक्ताला
 उन्नतीस कोणि न गेला
 ठसवुनि घे हें हृदयाला
 संकटांसि तुडवुनि शिखर गाठणे भूषण हें जगि नरा ॥ ५ ॥
 वरि जातां थोडे दूर
 दिसतील दन्या भेसूर
 ज्यांमधे आपदे कूर
 आरोळ्या ज्यांच्या ऐकुनि अंगा घाम सुटे दरदरा ॥ ६ ॥
 मार्गावरि विन्हे असलीं
 भिववितील तुज मोठालीं
 बेगुमान तुडवुनि सारीं
 जायाचे तुजला; भ्याडपणा मग कवटाळिसि कां उरा ? ॥
 ठेच लागली जरा तियेने होसि किती घावरा ! ॥ ७ ॥

बुधगांव, १७।१।१९२८

सदानंद

(जाति — मोहिनी)

पश्चिमेस बुधगांवाच्या वाट एक जाते
विस्तरलीं दो बाजूना जिच्या रुक्ष शेते
मधुनि मधुनि निवङुंगाचे उंचसे डवंगे
डोलतात शेताकांठीं वायुचिया संगे

१

पाहतांच त्यातिल एका डवंग्यास हाय !
दाटतात अश्रू नयनीं हृदय विकल होय.
त्या तर्ळींच कांव्याखालीं दगड ढेकळांत
‘ सदानंद ’ निजला माझा काळज्ञोप घेत.

२

दोन मास नाहीं पुरता राहिला जगांत
‘ सदानंद ’ नामे होई तेवळ्यांत खमात
गोड बाललीला त्याच्या बघुनियां मनाला
जन्मजात नैराश्याचा अल्प विसर झाला.

३

सदानंद आनंदाचा गमे मला ठेवा

क्रूर हेतु अटष्टाचा परि कसा कळावा ?

ये *विसर्प व्याधी न्याया काळदूत त्याला

सदानंद माझा त्यानें हाय ! हिरुनि नेला.

४

काळरात्र आजहि मजला हाय ! आठवे ती

खिनवदन बसलों होतों त्याचिया सभोतीं
झांपडिने मिटले डोळे श्वास क्षीण चाले

तयावरी खिळले अमुचे अश्रुपूर्ण डोळे.

५

एकदोन अचके बसले क्षीण शरीराला

विज्ञुनि जाय प्राणज्योती बाळ थंड झाला
हंवरडा फोडी माता आठवूनि चाले

आणि तिच्या मांडीवरती प्रेत हाय ! लोळे.

६

ओढियले मृत देहाला मीं कठोर हातें

शोकभरें नयनांतूनी अश्रुपूर लोटे.

परि कठोर दगडाहूनी करुनियां मनासी

गुंडालुनि वसर्नी बाळा धरियले उरासी.

७

रात्र गाढ अंधाराची पसरली भयाण,

काळरात्रिं ऐशा नेला बाळ घरांतून

मार्ग शून्य होता, नाहीं भेटले कुणीही

घुबड मात्र घूत्कारानें मधुनि हांक दई.

८

* विसर्पः— घांवरें नांवाचा रोग.

गांववेस ओलांडूनी तीन बाभळीचे
शेत येई गेलों काहीं दूर आंत त्याचे
खांच एक खणुनी तेथें दगडढेकळांत
सदानंद जड हातांनीं ठेविला तियेत.

९

लोटिटांच बाळावरती दगड आणि माती
किती आग भडके हृदयीं नको कल्पना ती.
शून्य हृदय झालें जेव्हां परतलों घरास
मृत्तिकेस अर्पुनि माझ्यां गोड बालकास.

१०

हाय ! मला स्मरती त्याचे सदा गोड चाले
आठवतां अश्रुधारा वर्षतात डोळे
बहुत काळ गेला तरिही जखम अंतरींची
आजवरी नाहीं बुजली कधिं न बुजायाची.

११

अजुनि कधींकाळीं जातां सहज त्या पथानें
स्मरण येई मानस जातें भरुनि खिन्नतेनें.
दोन अश्रु गळती आणी वदत मी मनांत
सदानंद निजला येथें काळझोप घेत.

१२

बुषगांव, ११५११९२९

हरिणीप्रत

[एकदां माळावर फिरावयास गेलों असतां समोर हिरवळीवर संथपणे
चरणारी एक हरिणी, मला पाहतांच मला शिकारी समजून पळूं लागली;
स्या हरिणीस उद्देश्यन प्रस्तुत कविता लिहिली आहे.]

(चालः— खरा तो प्रेमां सारखी)

भिंडुं नको वेडे ! मी नाहीं क्रूर शिकारी ॥ ध्रु० ॥

या जगताच्या दांभिकतेला

आणी स्वार्थी बाजाराला

आहें पुरता मी विटलेला

विरंगुळा घ्यायास जिवाला पडलों क्षण बाहेरी. ॥ भिंडु ॥ १

चुरुडुनि जातीं गरिबें दुबळीं

तोंडपुज्यांची पिकते पोळी

बघतां उठते तिडिक कपाळीं

ती शमवाया मैदानीं या सहज टाकिली फेरी. ॥ भिंडु ॥ २

मैदानावरची ही हिरवळ
अहा ! पसरली हिरवी मखमल
शोभे वरि तव आकृति प्रेमळ^३
बघुनि दृश्य हें उदासीनता मावळली मम सारी. ॥भिंडं॥ ३

गोड बालिका तूं सृष्टीची
मूर्ती सात्विक सौंदर्याची
आणी निर्मळ खैरपणाची
दृष्टी वळते परी जगाची तुजवरिं हाय ! विषारी. ॥भिंडं॥ ४

आमुच्यांतले हौशी कांहीं
जातीचे शेंदाडशिपाई
गरिबांचे बनतात कसाई

आणि “शिकारी आम्ही ” म्हणुनी मिरविति शेखी भारी. ॥भिंडं॥ ५

असेल हिंमत तरि असल्यांनी
गर्द जंगलांमधे घुसोनी
वाघावरती झडप वाळुनी
लोळवुनी त्या सार्थ करावें जगांत नाम शिकारी. ॥भिंडं॥ ६

असें करावें धाडस कांहीं
हिंमत तितुकी अंगीं नाहीं
परी नेभळ्या हौसेपायीं
दुबळ्यावरती घाव घालिती असले पंचहत्यारी. ॥भिंडं॥ ७

पदोपर्दीं अनुभव असल्यांचा
म्हणुनि अंतरीं तुझ्या सदाचा
ये तिटकारा मानवतेचा
भीतीनें सजलीस पळाया मी दिसतांच समोरीं. ॥ भिंड ॥ ८

विश्वप्रेमी माझी वृत्ती
हृदयीं बाणे निसर्गप्रीती
लवही शंका न धरीं चित्तीं
मैदानीं या खुल्या दिलानें तूं हो बागडणारी. ॥ भिंड ॥ ९

तुला पाहतां निसर्गबाळे !
वात्सल्याचें भरते आले
जवळीं माझ्या ये लडिवाळे !
कुरवाळूंदे तोंवरि पाउल टाकुं नको माघारी
भिंड नको वेडे ! मी नाहीं कूर शिकारी ॥ धु० ॥ १०

बुधगांव, २१५१९२९

गोड कविता

[मधुकर मासिकाचे वर्षारंभाचे अंकासाठी संपादकांनी गोड कविता मागितल्यावरून खालील कविता पाठविली होती.]

(चालः— पांडवा सम्राट् पदाळा०)

पाहतां चोहाँकडे ही ऐक्यहोळी पेटली
खस्थता चित्तास नाहीं गोड कविता कोठली ? || धु० ||

?

संकटें नानापरीचीं उन्नतीमार्गावरी
राहुनी राष्ट्रसमोरी दाविती भीती पुरी
मिन्न भाषा मिन्न जाती मिन्न रीती यांमुळे
आमुच्या या हिंदभूचें ऐक्य सारें भंगले
माजले जे द्वैत त्यानें हिंदभूमी गांजली
खस्थता चित्तास नाहीं गोड कविता कोठली ?

२

हिंदभूच्या संस्कृतीची आणि धर्माची ध्वजा
 फडकली आणि तियेने धन्य केलें पूर्वजां
 विस्मृती आम्हां तियेची हाय ! ज्ञाली आजला
 अंतरंगा कीड लागे मात्र भपका माजला
 संस्कृतीचा ज्हास ज्ञाला धर्मतत्त्वे लोपली
 स्वस्थता चित्तास नाहीं गोड कविता कोठली १

३

आपुले जें तें निकामी कीं विदेशी चांगले
 कल्पनेनें या अभागी राष्ट्र हें भांबाबले
 कोटिमार्ये वित्त जार्ये अन्य देशीं आमुचे
 आणि दारिद्र्यांत मरणे हाय ! आम्हांला रुचे
 स्वाभिमाना चूड लागे राष्ट्रभक्ती लोपली
 स्वस्थता चित्तास नाहीं गोड कविता कोठली २

४

शिंपिले समरीं जयांनी नित्य रक्काचे सडे
 वीर्यशाली वज्रदेही वीर ते कोणीकडे ?
 भ्याड ज्ञालों आज आम्ही हिंदभूचीं लेंकरें
 संकटाचे नांव आम्हां ऐकतां घडकी भरे
 वीर्य गेलें, शौर्य गेलें, भीरुता बोकाळली
 स्वस्थता चित्तास नाहीं गोड कविता कोठली ३

३६

आगलावे, धर्मवेडे चेतवीती भांडणे
 प्रत्यहीं निकरास येती पक्षभेदाचीं रणे.
 लोपली कर्तव्यनिष्ठा माजली वाचाळता
 जाहिराती देशभक्ती भूल पाडी भारता.
 मायदेशा जोंवरी ही गांजिते दुरितावली
 स्वस्थता चित्तास नाहीं गोड कविता कोठली !

कुंदगोळ, २३।१।१९२९

उंबरांतले किडे

[उंबरांतल्या किञ्चांना आपले उंबर म्हणजेच सारे जग असे वाढत असते. अफाट विश्वाची कल्पना त्या दुवळ्यांना कोटून असणार !]

(जाति – पद्धिनी)

उंबरांत बांधुनि वाडे उंबरीं नांदती किडे ॥ ध्रु० ॥

राजा झाला कुणी एकला

दुजा गाजवी प्रधानकीला

तिसरा जागे रखवालीला

प्रजा बनोनी अंवतेमंवतें असंख्य जमले किडे. ॥ १ ॥

त्यांतच होते वाणी उदमी

वैद्य आणखी वकील नामी

बाह्य जगाला परी निकामी

तिर्येच जगती तिर्येच मरती क्रम हा ऐसा घडे. ॥ २ ॥

कूपांमार्जी बेडुक वसती

त्या कूपाला विश्व मानिती

या कीटांची असली वृत्ती

अफाट भंवरीं विश्व पसरले नच बघती त्याकडे. ॥ ३ ॥

किति शतकांच्या जुन्या कल्पना
धार्मिकतेच्या फोल वलाना
हीच जयांची धर्मभावना
असे धर्ममार्तंड उंबरी कितितरि होते बडे. || ४ ||

खाण्यासाठीं जन्मा यावें
खातां खातां मरुनी जावें
तत्त्व पाळिती जीवेंभावें
फुकट खाउनी राष्ट्रे बुडती नुमजंति परि वापुडे. || ५ ||

‘राजा विष्णूचा अवतार’
या तत्त्वाची महती फार
किडे घोकिती वारंवार
आणि उंबरी राजवटीचे वाजविती चौघडे. || ६ ||

लायेसरशीं उंबर उडतें
सहजीं पारीं चुरुदुनि जाऱतें
विश्व त्यांतलें क्षणांत मरतें
तरी उंबरा विश्व समजती अज्ञानी वापुडे. || ७ ||

प्रगतीमार्गावरि जग धांवें
म्हणुनि जगाच्या मार्गे जावें
जगतासंगे नवे बनावें
प्रगतितत्त्व हें या हतमागी मूर्खाना वावडे. || ८ ||

असें विश्व हें ज्यांचे त्यांना
उंबरांतल्या धुंधुरव्यांना
असो सदा लखलाभ किड्यांना,
अशा विचारें तुच्छलें जग हंसे बघुनि यांकडे
उंबरांत बांधुनि वाडे उंबरीं नांदती किडे. || ९ ||

खंडाळी, २२।१।१९२९

इषारा

बधुं नको खुळे ! मजकडे अशी तूं या भलत्या नजरेने ॥ ध्रु० ॥

अशी वांकडी नजर तुशी ही
प्रिय भगिनीला शोभत नाही
विचार याचा करि तूं कांही
तुजविषयीं मानस तुङुंब भरले मम भगिनिप्रेमाने ॥ १ ॥

प्रथम तुशा मज परिचय घडला
कंटाळा तोंवरी जिवाला
या जगताचा होता आला,
परि तव सहवासे प्रकाशले मम जीवित चैतन्याने ॥ २ ॥

मीं त्या उज्ज्वल क्षणापासुनी
सदा मानिले तुजला भगिनी
सदा सुखी तूं ब्हावें म्हणुनी
आणही प्रसंगी अर्पयाला झटले तत्परतेने ॥ ३ ॥

मजला नव्हती मुळीं कल्पना
र्कीं असली भलतीच भावना
करील चंचल कधीं तव मना
बेभान मात्र तूं उगाच झालिस वेड्या उन्मादाने. ॥ ४ ॥

सद्गावाचा सिंधू भरला
त्यांत विषारी विंदू असला
न कळुनि वेडे ! तुवां टाकिला
हा धाव लागुनी मर्मी मानस भरले औदास्याने. ॥ ५ ॥

असेंच न्हावें विधिघटना ही
दोष यांत तव तिळही नाहीं
म्हणुनी कष्टी मुळीं न होईं
प्रिय बंधु तुझा मी, सदा मजवरी बघ या सद्गावाने
बघुं नको खुले ! मजकडे अशी तूं या भलत्या नजरेने. ॥ ६ ॥

खंडाळी, २५।१।१।१।२।९

पाळीव पोपटास

[एक पाळलेला पोपट पिंजऱ्यांत कोंडलेला असून मालकाने डाळिबाचे दाणे त्यास खाण्यासाठी पिंजऱ्यांतच त्याचेपुढे ठेविले आहेत, या कल्पनेवर प्रस्तुत कविता लिहिली आहे.]

(चालः— सबसे रामभजन० सारखी)

हे डाळिबाचे दाणे वेढ्या ! घात तुझा करिती ॥ ध्रु० ॥
कवटी तुं कवठावरली
फोडिलीस एका काळीं
ती चोंच आज बोथटली
करितोस गुजारा धनी टाकितो त्या तुकड्यांवरती. ॥ १ ॥
मालक तव हौशी फार
करि माया जरि अनिवार
कुरवाळी वारंवार,
तुं “पाळीव पोपट” त्याचा म्हणुनी तुच्छ तुला गणिती. ॥२॥

चैनीत घेत गिरक्यांसी
 स्वच्छंदे वनि फिरलासी
 गगनांत स्वैर उडलासी
 ते स्वातंत्र्याचे दिन सोन्याचे आठव तूं चिर्ती. ॥ ३ ॥

 चाहिल तें झाड बघावें
 त्यावरी स्वैर उतरावें
 फळ दिसेल तें फोडावें
 मग उडुनी जावें खुशाल असली तेब्हांची रीती. ॥ ४ ॥

 कितितरी फळें पाडाचीं
 चोचीने फोडायाचीं
 ही लीला तव नित्याची
 पिंजप्यांत अडकुनि आयुष्याची झाली तव माती. ॥ ५ ॥

 पूर्वींची हिंमत गेली
 स्वत्वाची ओळख नुरली
 नादान वृत्ति तव झाली
 करितोस धन्याची ‘हांजी हांजी’ तूं पोटासाठी. ॥ ६ ॥

 येतांच धनी नाचावें
 नाचत त्या सत्कारावें
 तो वदेल तें बोलावें
 तेब्हांच टाकितो मालक दाणे असले तुजपुढती. ॥ ७ ॥

हे दाणे दिसती छान
 जरि लाल आणि रसपूर्ण
 त्याज्य ते विषासम जाण
 पिंजन्यांत मिळती म्हणुनि तयांची मुळं नाहीं महती. ॥ ८ ॥
 हा अधःपात तव झाला
 डाळिंबचि कारण याला
 भुलुनियां अशा तुकड्यांला
 पिंजन्यांत मेले किति अभागी पोपट या जगतीं
 हे डाळिंबाचे दाणे वेढ्या ! घात तुझा करिती. ॥ ९ ॥

खंडाळी, २६।१।२९

मंजुळा

- विस्तीर्ण वडाच्या दगडी पारावरी,
मी बसै एकदां चिंतित कांहींतरी.
कितितरी वडाच्या पारंब्या लोंब्रती
या पारंब्यांची दाटी झाली किती. १
- मंजुळा पोरगी कुणबी जातीतली,
बांध्यानें नीटस आणि काळिसांवळी.
वय तिचें असावें तेरा चवदा तरी,
ती पारंबीच्या खेळे झोल्यावरी. २
- जरतारी पातळ नव्हती ती नेसली,
नोहता फुलांचा गजरा वेणीवरी.
वर्णही नोहता जरी केतकीपरी,
निर्व्याज खुलेपण हीच तिची माधुरी. ३
- चरणीला लावुनि पांचचार शेरडे,
ती मधुनी मधुनी पाही त्यांच्याकडे.
गुणगुणे खेडवळ गाणे कांहींतरी
घे खुशाल झोंके हलत्या झोल्यावरी. ४

तिज माहित नव्हते शहरांतिल चोजले
लाजणे मुरडणे असेळ मग कोठले ?
मीं नांव तियेचे पुसिले जेव्हां तिला
खणखणीत सांगे “मज म्हणती मंजुळा”.

५

मग विचारिले मीं “तुम्हि भांवडे किती”?
ती शटकन् सांगे “मी आणी श्रीपती.
शेतांत श्रीपती गेला राखायला
आणिली शेरडे मीं हीं चारायला”.

६

बोलुनी एवढे झोके चढवायला
नेटाने लागे भान नुरे मग तिला
ती खुल्या दिलाने झोके घे मंजुळा
सानंद कौतुके वघत उभा मी तिला.

७

तिज काय वाठले न कळे परि थांवळी
निमिषांत उतरली झोल्यावरुनी तर्डी
क्षणभरी मजकडे निर्हेतुक पाहुनी
मंजुळा पळाळी क्षणाधार्त तेथुनी.

८

मजपुढुनी गेली भरकन् वाञ्यापरी
शेरडांत मिसळूनि जाई निघुनी दुरी
त्या खुलेपणांतिल आठवीत माधुरी
मी कितीवेळ तरि बसले पारावरी.

९

ती निर्भय वृत्ती निहेंतुक पाहणे
तें गोड खुलेपण अमुच्यामच्ये उणे.
येतसे स्वत चें कृत्रिम जीवित मर्नी
कष्टलों परतलों घरास मग तेथुनी.

१०

* * *

हा प्रसंग घडुनी किति वर्षे लोटली
भंवताळीं सारी कृत्रिमता माजली
परि मधुनी मधुनी आठवते ती मला
खेड्यांतिल साधी आणि गोड मंजुळा.

११

खंडाळी, २७।१।१।१९२९

उपदेश करणारास

[कुत्सित बुद्धीने दुसऱ्याला उपदेश करणारांचा जगांत सुळसुळाठ आहे, अशा वर्गाला उद्देशून खालील कविता लिहिली आहे.]

(जाति – अंजनी)

कीटका ! नको तुझा उपदेश
माझे मजला कळते सारे मग कां तव आकोश ? || कीटका० || १ ||
कोण आणखी कसा असे मी
उपयोगी वा साफ निकामी
धर्मनिष्ठ वा पुरा अधर्मी
ठरवितील हें सहजी सारे काळ आणखी देश. || कीटका० || २ ||
शिक्षण लौकिक व्यवहाराचें
जबरीने जगता घायाचें
बांधिलेस कां कंकण याचें ?
ठठाठेव मग फुकट जगाची कां करितोस हमेशा ? || कीटका० || ३ ||
धर्मद्रोही मजला म्हणसी
धार्मिकतेचा टेभा मिरविसि
परि सैतानापरी वागसी
आणि घालिसी तं गरिबांध्या मानेभंवतीं पाश. || कीटका० || ४ ||

सुशिक्षितांचा प्रागतिकांचा
 नव्या मताचा नव्या मनूचा
 अडूल तूं दुष्मान सदाचा
 आनासम भुकणे जगावरि हाच तुझा आवेश. ॥ कीटका० ॥ ५ ॥
 तोडपुजेचा धंदा करिसी
 परी धन्याला मार्गे निंदिसि
 स्वामिनिष्ठ हो मजला म्हणसी,
 किती प्रभूवरि निष्ठा माझी जाणे तो जगदीश. ॥ कीटका० ॥ ६ ॥
 म्हणुनि सांगतों तुला बजावुनि,
 खुशाल निदा करि रात्रंदिनि
 उपदेशाचा आव न आणी
 दावावें लागेल जगाला तूं पुरता बदमाष !
 कीटका नको तुझा उपदेश. ॥ ७ ॥

खंडाळी, २८।१।१९२९

जगाचा न्याय

(राग - मांड)

हा न्याय असे जगताचा ॥ धु० ॥

रात्रंदिन ज्यांनी भ्यावें

पदतळी चुरडुनी जावें

त्यांच्याच कपाळी यावे

उन्मत्त, करुनि अन्याय, उरावरि खुशाल नाचायाचा. ॥ १ ॥

मार्गावरि ठारीं ठारीं

हिंडतात गोगलगाई

जग तुडवी त्यांना पारीं

परि नाग विषारी फणा काढुनी डौलानें जायाचा. ॥ २ ॥

चिमकुर्लीं पांखरें सारीं

पारवळें गरीब बिचारीं

गांजिती तयांस शिकारी

बेगुमान बहिरी फिरे लुटारू तो गगनप्रान्तीचा. ॥ ३ ॥

मेंदरे, वासरे, गाई
 कुणि त्राता ज्यांना नाहीं
 कापिती अशांस कसाई
 जंगलांत घुसुनी कुणि उतरीना नक्षा वनराजाचा. || ४ ||
 भिजुनिया चिंब धामाने
 खपुनि जे पिकविति राने
 ते मरती करभाराने
 अत्तरी दिवे जाळितो छोकरा ऐदी श्रीमंताचा. || ५ ||
 किति मजूर गिरणीमधले
 राबतां राबतां मेले
 तळमळतीं त्यांचीं पोरे
 मोटारी उडवित फिरे मिजासी परि मालक गिरणीचा. || ६ ||
 तोन्यांत बलिष्ठ असावे
 गरिबांनीं फुकट मरावे
 मत्तांनीं त्यां तुडवावे
 मामला चालला असाच मार्गे; पुढतीं चालायाचा
 हा न्याय असे जगताचा. || ७ ||

खंडाळी, २७।२।१९३०

राजकन्या हिंदिया

[सन १९२९ च्या एप्रिल-मेच्या सुमारास बच्चा-इ-साकू यानें अफ-गाणिस्थानांत बंडाळी करून गादी बळकावली. राजे अमानुल्ला पदभ्रष्ट होऊन त्यांना देशत्याग करावा लागला. मे महिन्याच्या अखेरीस राजे अमानुल्ला परिवारासह मुंबईस आले. तेयें अमानुल्लांची राणी सूरिया प्रसूत होऊन तिला कन्या जाहली. हिंदुस्थानांत जन्मास आलेल्या या राजकन्येचें नांव अमानुल्लानें ‘हिंदिया’ ठेविले. जूनचे शेवटचे आठवड्यांत अमानुल्ला सुंबईहून इटलीकडे रवाना जाहले. या कथासूत्रावर प्रस्तुत कविता लिहिलेली आहे.]

(जाति :— साकी)

एकाकाळीं अफगाणांचा सत्ताधारी राजा
स्वतंत्रता देवीचा होता जो जीवाचा कलिजा, ॥ १ ॥
वर्फांच्छादित नगदिखरांनीं रक्षित सुंदर जागीं
काबुलच्या प्रासादीं रमला परि तो आज अभागी. ॥ २ ॥
स्वातंत्र्याचें निशाण शिरलें बंडखोर हातांत
बच्चासाकू बंडखोर परि अमीर होइ क्षणांत; ॥ ३ ॥

अमानउल्ला अमीर परि तो देशत्यागी ज्ञाला,
 काळाचा वरंटा ऐसा कितिकांवरती फिरला. ॥ ४ ॥
 स्वदेश सोडुनि अमानउल्ला आला हिंदुस्थानीं
 रमणीभूषण संगे आली अफगाणांची राणी; ॥ ५ ॥
 अमीर ज्ञाला मुंबापुरिचा अल्पकाल रहिवासी
 गोड ‘हिंदिया’ परमेशानें कन्या दिघली त्यासी. ॥ ६ ॥
 अफगाणांची कन्या आली भारतांत जन्माला
 अपूर्व योगायोगे लाभे नांव ‘हिंदिया’ तिजला. ॥ ७ ॥
 अमानउल्ला जरी येथुनी जाई परदेशासी
 सृष्टी चिरंतन त्याची राहे जागृत भारतदेशी. ॥ ८ ॥
 काबुलचे सिंहासन तेयें अजुनी डळमळताहे
 तळीं तयाच्या परि रक्काचा पाठ अखंडित वाहे; ॥ ९ ॥
 बच्चासाकू चढला तोही रसातवाला गेला
 अमीर नादिरशहा भूषवी अफगाणी तक्काला. ॥ १० ॥
 अमीर ज्ञाले कितीक असले होतिल आणी पुढती
 वाच्यावरती कण वाळूचे काय थोडके उडती? ॥ ११ ॥
 तक्कावरती अमीर बैसो कोणीही अफगाण
 ऐहिक सत्ता दोन दिसांची जाते सहज सखून. ॥ १२ ॥
 गोड हिंदिये! नांव तुझे परि तव जन्मापासोनी
 अळकत राहिल भारतभूच्या इतिहासाच्या पानी; ॥ १३ ॥

जन्म मिळावा तुला भारतीं ऐसे योजी ईश
 तुझिया नामें पुन्हा जोडिले दुरावलेले देश. ॥ १४ ॥
 भारतभूच्या उत्तरसीमाप्रान्ताला लागोनी
 वायव्येला गगनमेदि जी असे पर्वतश्रेणी, ॥ १५ ॥
 दोन्ही बाजूंकडे तिथेच्या पुराणकाळामाजी
 आर्यसंस्कृती नांदत होती सदैव वंद्य जगा जी. ॥ १६ ॥
 उत्तरकाळीं तिथें गाजली अफगाणांची सत्ता
 आर्यसंस्कृती रेटित त्यांनी लोटिंयली सीमान्ता; ॥ १७ ॥
 तेव्हांपासुनि राष्ट्र जवळचें आम्हां परकें झालें
 भाइबंद आमुचे परी ते क्रूर लुटारूर ठरले. ॥ १८ ॥
 “ खैबर ” घाटांतुनी लुटाया टोळधाड ये त्यांची
 भारतभूमीतली संपदा जणुं त्यांच्या बापाची; ॥ १९ ॥
 लूट मिळविली अगणित, करुनी कत्तल क्रूरपणानें
 रक्तानें माखिलीं तयांनीं इतिहासाचीं पानें. ॥ २० ॥
 आर्यवर्तीं अंदाखुंदी पुढती माजत गेली
 उलथापालय राजवर्टींची कितीक वेळां झाली; ॥ २१ ॥
 आपसांत माजुनी यादवी राष्ट्र लयाला गेले
 अफगाणांनीं हंसत पाहिलें संथपणानें सगळे. ॥ २२ ॥
 बलाढ्य राष्ट्रे दोन जवळचीं फुटुनि वागतां ऐशीं
 परवशता राक्षसी क्रमानें भारतवर्षा प्रासी. ॥ २३ ॥

अनेक शतके दुजाभाव जो सदैव वाढत गेला
 तुझिया जन्मे गोड हिंदिये ! जाई पार लयाला. ॥ २४ ॥
 मंगलकाळीं गोड ‘हिंदिया’ नांव देउनी तुजला
 अमानउल्ला पिता तुझा जणुं भविष्यवाणी वदला; ॥ २५ ॥
 “ कीं खांधाला भिडवुनि खांदा तव जन्मापासोनी
 भाऊ भाऊ म्हणुनि नांदतिल जगांत राण्ठे दोन्ही.” ॥ २६ ॥
 सुखी असूंदे अमानउल्ला आणि सौरिया राणी
 दुरावलेले देश जोडिले योगायोगे ज्यांनी; ॥ २७ ॥
 दैवबलाने घडे तयांना जरि परदेशीं वास
 भविष्यकाळीं घटना कैसी हैं ठावें कोणास ? ॥ २८ ॥
 गोड हिंदिये ! राजकन्यके ! आशीर्वच मम घेईं
 दीर्घायू होवोनि वैभवीं सदैव लोळत राहीं. ॥ २९ ॥
 चंद्र सूर्य झळकतील तेजे जोंवरि अस्मानांत
 नांव तुझे झळकेल जगाच्या तोंवरि इतिहासांत. ॥ ३० ॥

खांडाळी, २१।२।१९३०

कृष्णेच्या पुलावरून

[एका नवीनच बांधलेल्या कृष्णा नदीवरील पुलावर उभा राहिल्यां
असतां मनांत आलेले विचार खालील कवितेत ग्रथित केले आहेत.]

(चाल :- भूपती खरे तें० यासारखी)

ही वरुनी वाहत आली कृष्णाबाई
ही अशीच येथुनि खालीं वाहत जाई. ॥ धु० ॥

किति काळ अशी वाहते

किति संक्रमणे पाहते

उच्छेद किती ऐकते

हे अज्ञ मानवा कुणा ठाउके नाहीं. ॥ ही० ॥ १ ॥

पूर्वीच्या काळांतले

साम्राज्य भरभराटले

हिंदुत्व इयें गाजले

ऐकिले विजयचौघडे हिनें तेषांही. ॥ ही० ॥ २ ॥

परि पुढे कलह माजला

लागली उतरती कळा

“ हैदोस ” इयें गाजला

पाहिली हिनें वैभवीं विजापुरशाही. ॥ ही० ॥ ३ ॥

साम्राज्यमदैं माजले
परि शिवरायाच्या बळें
ते अविधही लोळले
देखतां हिच्या गरजले मराठेभाई. ॥ ही० ॥ ४ ॥

हिंदवी स्वराज्यांतले
रणमदै हिनें पाहिले
रिपुरक्तानें नाहले
न्हाणिले तया वीरांस हिनें तेब्हांही. ॥ ही० ॥ ५ ॥

ब्राह्मणी राज्य जाहले
विपरीत यादवीमुळे
शतकांत तेहि लोपले
हांसली विषादें तेब्हां कृष्णामाई. ॥ ही० ॥ ६ ॥

परकीय युरोपांतले
मग येथे फोफावले
ऐश्वर्य तयांचे झुले
सामाज्य इंग्रजी उर्मे आज बघते ही. ॥ ही० ॥ ७ ॥

तो काळ जुना बदलला
प्रगतिचा मनू पातला
सरसावे यांत्रिक कला
नच कौतुक वाणे हिला तयाचे कांहीं. ॥ ही० ॥ ८ ॥

हिजवरी भला थोरला
 हा पूल नवा बांधिला
 किति ऐटीने उघडिला
 तुच्छत्वें हांसत तयाकडे ही पाही. ॥ ही० ॥ ९ ॥

क्षणभंगुर सत्ताबळे
 उन्माद चढे त्यामुळे
 नाचतसूं आम्ही खुळे
 बेगुमान परि ही अशीच वाहत राही. ॥ ही० ॥ १० ॥

किति साम्राज्ये उलथर्ली
 किति नवीं उभी राहिली
 स्थिति सर्व हिने पाहिली
 परि कधीं तिळ हिने पर्वा केली नाहीं. ॥ ही० ॥ ११ ॥

अज्ञात अनंतांतुनी
 ये मागुनि ही कोठुनी
 वाहते तशी वाहुनी
 अज्ञात अनंतामध्ये लीन ही होई;
 ही अशीच येथुनि खालीं वाहत जाई. ॥ ही० ॥ १२ ॥

खंडाळी, २०७१९३०

मान्यांच्या मुलास

[चाकूने लेखणी करीत असतांना हाताचे बोट थोड्से कापलेले पाहून भेदरलेस्या मुलास उद्देशून ही कविता लिहिली आहे. मथळ्यांतीढ माने हे आडनांव उदाहरण म्हणून घेतले आहे.]

(चालः— पोवाड्याची)

चाकूने कापले बोट निघाले रक्त बघोनी तुला
दरदरुनि घाम सूटला असा कां वद मान्यांच्या मुला !

१

भौंसले घाटगे तसे महाडिक वीर
थोरात सुरवशी चव्हाण रणझुंजार
सावंत शेळके पवार जाधव माने
अशी वंदू कितितरी शूर शूर अभिधाने.
ज्यांचिया यशाला इतिहासानें गावें
जीं नावें ऐकुनि काळानें कांपावें;
तेजवंत वंशांत अशांच्या जन्म तुळा जाहला
तिळाएवढी जखम कांपवी तुज मान्यांच्या मुला !

२

नाजूक फुलासम कोमेजुनी जायाचे
हें कधीं नोहतें ब्रीद महाराष्ट्राचें
कधिं चणे मुरमुरे कधिं हुरडा फांकोनी
कधिंकधीं दिनभरी उपवासी राहोनी
ते भीमथडीच्या घोड्यावरचे स्वार
रणधीर मराठे घुसले अटकेपार.
कणखर होते पूर्वज मग ये नाजुकपण कां तुला ?
तिळाएवढी जखम कांपवी तुज मान्याच्या मुळा !

३

उदगीर पानिपत रणतीर्थे विक्राळ
त्यांवरी शत्रुला गमले कर्दनकाळ
संगरी झुंजले करुनि छातिचा कोट
तरवारबहादर कडवे भालाईत
चिरुनियां शत्रुचे कंठनाळ समरांत
वाहविले त्यांनी रिपुरक्ताचे पाट.
रंगपंचमी अशी खेळले, त्यांच्या वंशांतला
तिळाएवढी जखम कांपवी तुज मान्यांच्या मुळा !

४

रणकाळी तोळा सज्ज वासुनी जबडे
बेगुमान भिडले तया छातिचे निघडे

श्वेतुनी शिरावरी लोहगोलवर्षाच
 शर्थीनें ज्यांनी लढुनि राखिले नांव
 रणमद भराठे हिंमत होती त्यांची
 प्रत्यक्ष कृतांता वेसण घालायाची.
 त्या बीजाचा अंकुर असुनी माने वंशांतला
 तिळाएवढी जखम कांपवी तुज मान्यांच्या मुळा !

५

तब पूर्वज होते अफाट विक्रमशाली
 नांदले राष्ट्र हें म्हणुनि स्वराज्याखालीं;
 तें शौर्यवीर्य लोपतां क्रमाने पुढती
 स्वातंत्र्यसूर्य मावळे भारतावरती.
 ठेवुनी स्मृती पूर्वच्या शूर मर्दांची
 काळोखी रजनी झुंजत कंठायाची.
 आणिबाणिचा प्रसंग कसला राष्ट्रावरि पातला,
 तिळाएवढी जखम कांपवी तुज मान्यांच्या मुळा !

बुधगांव, २०१९।१९३०

संध्याकाळी

सोनेरी किरणे उधळुनि चोहाँकडे
दिनराज निघोनी जाय पश्चिमेकडे;
शेताचीं कामे सारुनि रानांतलीं
माणसें गुरांसह परताया लागलीं.

१

सर्वकाल यंत्रासमान ज्यांचें जिणें
त्यांमध्यें दिनभरी मिसळोनी वागणें,
वीट या क्रमाचा मज पुरता येउनी
बाहेर झटकलों गुमान गांवांतुनी.

२

मज बाजाराची पेठ नको वाटली
खोव्याचा सौदा नित्य ठरे ज्या स्थळीं;
दृष्टिही वळेना नगरोदानाकडे
ज्यांमाजी भरली कृत्रिमता चहुंकडे.

३

बाहेरिल सृष्टी सुंदर आणी खुली
पसरली डौऱ्यावर निळीझार पोकळी,
वायूच्या लहरी तरंगती त्यांसवें
स्वच्छंदें उडती किति पक्षांचे थवे.

४

वाटेस दुतर्फा गार पिंके पसरलीं
शेतांत शाळुचीं ताठे कणसाळलीं,
जांभळा फुलोरा खुले हरभन्यावरी
बेफाट पिकाने कोठे लवल्या तुरी.

५

आसमंतभागीं सगळ्या शेतांवरी
गडगंज संपदा या वेळीं पसरली;
अति उदार ऐशा खुल्या निसर्गापुढे
तुलनेला टिकती काय धनिक बापुडे !

६

हे तरंग उठले तया क्षणीं अंतरीं
कुंपणाकडेर्ने जातां मार्गावरी;
घोळका चालला पुढुनी गांवाकडे
कौतुके वेधली दृष्टी मम त्याकडे.

७

डोलांत चाललीं पुढे चार गायरे
दुडदुडति मागुनी दोन तीन वांसरे,
ओढाळ त्यांतले इकडे तिकडे पळे
चाटेवरि उठते धूळ कुठे त्यामुळे.

८

मालीक तयांचा कुणब्याचा पोरगा
राखिली निसर्गे सुंदर ज्याची निगा,
एकल्या फाटक्या जरि कुडत्याचा धनी
किति पाणिदार तो शहरी पोरांहुनी.

९

- तेजस्वी डोळे तरतरीत चेहरा
 कुळवंत मराठा दिसे पोर तो खरा;
 तत्क्षणीं मनाला पटले त्या पाहुन
 जात ही इमानी भारतास भूषण. १०
- शाळेतिल शिक्षण त्यास नसे यामुळे
 मुरडितील नाकें कोणी शहरांतले;
 परि संतोषी जी वृत्ति यास लाभली
 भोगितीं काय तीं दुबळीं शहरांतलीं. ११
- दुबळ्यास लुबाडुनि सभ्यपणा मिरविणे,
 सर्वदा नीतिला पायतळीं तुडविणे,
 हे सद्गुण मिळती जया शिक्षणांतुनी
 तें खुशाल जावो जगांतुनी लोपुनी. १२
- वाहवलों ऐशा विचारांत तोंवरी
 गायरे वांसरे गेलीं निघुनी दुरी.
 मज अंधाराची जाणवली चाहुल
 परतुनी यावया वळवीले पाउल. १३
- रानांत पसरली उमाप जी संपदा
 ती डोळेभरूनी पाहियली एकदां;
 चाललों दृश्य तें घोळवीत मानसीं
 मुळिं कळले नाहीं वाट ओसरे कशी. १४

खंडाळी, १९११। १९३०

त्यागदेवतेस

(राग - मिश्रस्तमाज)

तूंच देवते ! तारक होसी स्वार्थी मम जीवाला. || ध्रु० ॥

जीवनयात्रा सुखं जाहली
प्रारंभीच्या मादक काळी
तिळभर सत्ता हातीं आली
हुरळुनि गेलों; नाहक भुललों खोळ्या सन्मानाला. || तूंच ॥ १ ॥

पोटार्थी जन सर्भेवतीचे
तोंडदेखलें बोलायाचे
केवळ पुतळे परि स्वार्थचे
कळुनी येतां परिस्थिती ही जीव विटोनी गेला. || तूंच ॥ २ ॥

स्वार्थीच्या पायावरि सगळी
उभारणी जगताची झाली
गोष्ठ पुरी ही जीवा पटली,
वाजत होता जरी चहुंकडे त्यागाचा डांगोरा. || तूंच ॥ ३ ॥

भयाण रात्रीच्या अंधरीं
 बाक्करलेल्या खिन जगावरि
 तेज फेंकुनी उज्ज्वल भारी
 निस्वार्थी पुण्याले तारे तारितात जगताला. ॥ तूंच ॥ ४ ॥

कर्मबीर यापरी भासली
 सोडुनि पाणी स्वार्थावरती
 राष्ट्रोद्धारासाठीं झटती
 तूंहि देवते ! जीवन अपुले वाहिलेस राष्ट्राला. ॥ तूंच ॥ ५ ॥

गजान्तलक्ष्मी झुलते द्वारी
 देशास्तव लाधाडुनि सारी,
 कष्ट भोगिसी कारागारीं,
 त्यागवृत्ति ही अंगिकारुनी दिपविलेस जगताला. ॥ तूंच ॥ ६ ॥

सर्वेत बोलुनि फुर्कीं बोलणीं
 देशभक्त म्हणविती तयांनीं
 लोळण व्यावी तुझिया चरणीं;
 थोर योग्यता तुझी देवते ! कुळदीपक तूं तारा. ॥ तूंच ॥ ७ ॥

नाहीं तुज जन्मांत पाहिले,
 परी तुझे गुणगान ऐकिले
 जगांत सान्या दुमदुमलेले;
 पूज्य देवता तुज मानोनी जीव वाहिला तुजला. ॥ तूंच ॥ ८ ॥

मेलेल्या अन्नाचे भक्षक
राष्ट्रहिताचे स्वार्थी वंचक
क्षुद्र त्यांतला मीही कीटक,
चरित्र तव हो कारण माझी दृष्टी निवळायाला;
तुंच देवते ! तारक होसी स्वार्थी मम जीवाला. || ९. ||

खंडाळी, २६।१।१।१।९।३०

खटारा

[खालील कवितेत वर्णिलेला खटारा न सुधारलेल्या डोंगराळ मुळखांत पुऱ्यकळ वेळां पहावयास मिळतो.]

खडकाळ प्रदेशांतुनी खटारा चाले ॥ ध्रु० ॥

जिकडे तिकडे कडेकपरे

वरुनि मारतें तिरपें वारें

सोसाव्यानें भरे कांपरे

गाडीवाला संथ कसा हा आसमंत जरि हाले. ॥ १ ॥

ग्रातःकाळीं घरुनि निघाला,

सूर्यास्ताचा समय जाहला

तरी कोसभर नाहीं आला;

किती अंतरावरती आहे मकाण याचें नकळे. ॥ २ ॥

किती खटारे वाटेवरले

मागुनि याच्या जरी निघाले

मागुनि आले पुढती गेले

संथपणे चालला खटारा वरचेवर ठेंचाळे. ॥ ३ ॥

जूं गाडीचें असे मोडकें
 तया जोडले बैल रोडके,
 बावखऱ्याचें लाकुड किडकें
 खडकावरि आदळून सगळे फुटले सांधेमोळे. ॥ ४ ॥

फुटकीं चाकें करकर करिती,
 मधुनी मधुनी कुण्या निसटती,
 धावा तुटती खडकावरती,
 समजायाचें नाहीं केव्हां होतिल त्यांचीं शकळे. ॥ ५ ॥

असा खटारा खिळखिळलेला
 वरि हाणाया मालक बसला;
 स्थिती आंतली ठाउक त्याला,
 आवेशानें हाणित सुटला खुशाल झाकुनि डोळे. ॥ ६ ॥

न मिळे खाया जया पोटभरि
 निर्बल बैलांच्या पाठीवरि
 निर्दयतेने आसुड मारी;
 करी कसायासमान मालक असले निष्ठुर चाळे. ॥ ७ ॥

भीतीने थरथरा कांपती
 तरी बैल ओढाया झटती,
 खडकावरि ठेंचाळुनि पडती,
 परी खटारा जागेवरुनी तसूभरी ना हाले. ॥ ८ ॥

जीर्ण खटारा घेउनि असला
बैल हडकुळे जोडुनि त्याला
खडतर वाटेंतुनी निघाला
खुळा खटारेवाला, याला काय म्हणावें न कळे !
खडकाळ प्रदेशांतुनी खटारा चाले. || ९ ||

संदर्भ, २८।१।१९३०

अभागी अबले !

(चाल – भिंडं नको वेडें०)

अभागी अबले ! रुद्धं नको पूस तव डोळे. ॥ ध्रु० ॥

रात्रांदिन वर्षतात तुजवर
जननिदेचे प्रहार खरतर
निमुटपणे सोसुनी जन्मभर

अखंड कष्टी जीवन नेणे तुझ्या कपाळीं आले. ॥ १ ॥

खाणी उज्ज्वल सौंदर्याची
सुशील गृहिणी कुलवंताची
स्थिति ऐशी तव पूर्वकालिंची
परी अकाळी वैधव्यानें अनाथ तुजला केले. ॥ २ ॥

प्रचंड वणवा भडकुनि रानीं
गांगरलेली अनाथ हरिणी
गवसावी भडक्यांत चुकोनी
तशीच शाली तव जन्माची कर्मकहाणी अवले ! ॥ ३ ॥

जगांत सौंदर्याच्या भंवतीं
दुष्ट गिधाडे विरव्या बालिति
तुज एकानें बघुनि एकटी
कूरपणानें झडप घालुनी जर्जर तुजला केले. ॥ ४ ॥

भाईवंदांतुनी एकला
मानिलेस तूं बंधू ज्याला
तुझ्याच अब्रूवरती घाला
घालुनि त्यानें केले तुझिया जन्माचें वाटोले. ॥ ५ ॥

तोच नराधम परि प्रौढीनें
जगीं वावरे उजळपणानें
केले त्याचें काय जगानें ?

पतिता म्हणुनि तुलाच सगळे खिक्काराया सजले. ॥ ६ ॥

कुणि एखादी अबला फसली
दुर्दैवाची तिच्या टवाळी
करुनि तिच्या जन्माची होळी
ठार्म्या पिटुनि पेटविणें हें ब्रीद जगाचें ठरले. ॥ ७ ॥

तुडवण करूनी कळ्याफुलांची
नीच पाउले वंदायाची
अशीच उलटी रीत जगाची;
हांसत पाहे जग दुबळ्यांचे धिंडवडे झालेले. || ८ ||

पतिता म्हणुनी तुला निंदिती.
अधोर पापी तयांतिल किती,
पुण्यवंत म्हणुनियां मिरविती
निंदक सज्जन अगणित असले जगांमध्ये भरलेले. || ९ ||

परिस्थिती ही अशी जगाची,
जननिंदेची अथवा स्तुतिची
पर्वा मग कां करावयाची ?
अवघड मानूं नकोस तुजला जरी जगानें त्यजिले. || १० ||

प्रमाद घडला तुझ्याकडोनी,
रडसी पश्चात्ताऱ्ये जळुनी,
कढणाऱ्या या तव अश्रूनीं
मालिन्याचे कलंक भगिनी ! पार धुवोनी गेले. || ११ ||

सोडुनि दे हा विषाद सारा;
नको जुमानूं धिक्काराला;
पापी मानूं नको स्वतःला;
कर्तव्याचे क्षेत्र बघुनि घे भंवतीं विस्तरलेले. || १२ ||

किती तुझ्यासम अनाथ अबला
रडत कंठिती आयुष्याला,
तयांस लावी सन्मार्गला;
भगिनीसेवात्रत आचरुनी ने जीवित उरलेले.
अभागी अबले ! रङ्गुं नको पूस तव डोळे. ॥ १३ ॥

खंडाळी ७।३।३१

मोटेवरचे गाणे

(चाल - लावणीची.)

- प्रभातकाळीं मोटवणावर कोण गीत गाई,
साथ ही कोण त्यास देई, चला ती बघुंया नवलाई. १
- मिरभिरताहे शीत आणखी मंदमंद वारा,
हर्षला विहगवृंद सारा, फुलोरा खुलला हंसणारा. २
- अनुपम शोभा दावितसे ही आप्रवृक्षराजी
फुलांची नवाळ जी ताजी, छटुनि ती उडति भूंगराजी. ३
- विहीर रोखिव तियेत भरले निवळशंख पाणी;
माचाड उंच वरुनी, आंत जणुं बघते वांकोनी. ४
- धाव उतरती पाट चालला तिजला खेटेनि
पिकाला जाणारे पाणी, खळाखळा वाहे त्यांतूनी. ५
- शरशर चाले मोट मिळेना उसंत मुळिं तिजला,
विसावा कुठला बैलांला ? तयांच्या तरुण मालकाला ? ६
- अठरा एकोणीस असावी उमर जवानाची
काय ही ऐट पचंगीची ? खादिच्या आखुड कुडत्याची. ७

- रुंदट छातीवरती लोळे ताइत डौलानें,
 गातसे सुरावरी गाणे, चालली मोठ झपाच्यानें. ८
- सुरेल गाई गीत तयाचा गोड किती साद
 सभोतीं दूर बुमे नाद, उठे मग सुंदर पडसाद. ९
- गोँडस रेखिव मुळीं नोहती रचना गाण्याची,
 लूट जरि कोमल भावांची, कशाला पर्व रचनेची ? १०
- गाणे होतें राघूसाठीं झुरत्या मैनेचें
 भावड्या अल्हड तरुणीचें, तियेच्या पहिल्या प्रीतीचें. ११
- इष्काच्या गाण्यांत रंगला एकतानतेने,
 गातसे हैसेहैसेने, रंगली सृष्टी गानानें. १२
- गीतांमाजी सूर मिसळुनी चाक करी सांथ,
 रंगुनी सुरेल गीतांत, नाचतें पाणी पाटांत. १३
- रंगुनियां लागला उंसाचा फड डोलायाला,
 लागलें वेड मक्याणाला, तुन्यांचा नाच सुरुं झाला. १४
- गीताची मोहिनी यापरी सृष्टीवरि पडली
 वृत्ति मम रंगुनियां गेली, मनाची तन्मयता झाली. १५
- किती वेळ ऐकिले सारखें वाटे ऐकावें,
 गोड या गानीं गुंगावें, जगाला विसरुनियां जावें. १६

माझुरी

[राजवाढ्याच्या सौधावर उभ्या राहिलेल्या सुंदर तस्णीची शब्दचित्र.]

(जाति – सूर्यकला)

सुंदर नृपमंदिर

तयाच्या सुंदर सौधाकरी
स्मणी कोणीतही

उभी ही चारूमूर्ति हांसरी.

१

शुक्राची चांदणी

उतरली जणुं अस्मानांतुनी,
सौधाच्या कोंदणी

जणूं ही लखलखते हिरकणी.

२

सोनसळी पातळ

शोभवी बांधा सडपातळ,
नजर खुली प्रेमळ

आणखी वदनकांती निर्मळ.

३

वेणी जरि गुंफिली ४
 परी ही चुकार बट त्यांतली
 गालावरि पातली;
 लोपवी गालावरची खळी.
 मौक्तिकसर एकला
 रुलोनी स्कंधी खुलवी गळा;
 जोडिदार दूसरा
 कुणीं या अधरावरि स्थापिला. ५
 नाजुक तनु गोजिरी
 वनीची लता जणू लाजरी
 फूल तिचे ज्यापरी
 तशी ही खुलते मुखमाधुरी. ६
 गात्रांवरि चाहुता
 कपोलीं सुरम्य आरक्षता,
 नयनीं तेजाळता
 विराजे वदनावरि दिव्यता. ७
 अवतरली भूवरी
 विधीची मूर्त कलाचातुरी,
 अथवा सौधावरी
 हंसे ही विश्वांतिल माधुरी. ८

बुधगांव, १९५१९३१

पांखरास

[आकाशांत उंच उडणाऱ्या पांखरास पाढून.]

(राग - पहाडी)

मिरभिरत्या जीवा ! येच जरासा खाली ॥ द्वु० ॥

या जगी बंधने नावडतीं कोणाला

हें असुनि पांखरा ! पुरतें ठावें मजला.

उद्युक्त तुला मी भूवरि आणायाला

परि पुरविं एवढी आस मनीं जी उठली. ॥ १ ॥

सर्वदा तरंगत फिरसी वाञ्यावरती,

पाहतां तुझी ही भिरभिरणारी मूर्ती,

मनि अमित कल्पना उचंबळोनी येती,

त्या वदुनी दावूं सखया ! कोणाजवळी ? ॥ २ ॥

जन्मास घातलें तुज ज्या परमेशानें
काळजी वहावी तुझी हवीतर त्यानें;
तूं खुशाल गगरीं फिरसी मुक्तमनानें,
मानवा मिळे कां भाग्य तुझें कधिकाळीं ? ॥ ३ ॥

जन्मल्यापासुनी कसें जगावें याची
काळजी निरंतर जीवा जाळायाची,
जाचर्तीं बंधनें भंवतीं नानापरिचीं,
शांतता मिळावी जीवाला मग कुठली ? ॥ ४ ॥

भोवतीं पहावें तरी चहुंकडे सारा
जगि दांभिकतेचा पसरे स्वैर पसारा,
निर्भेळ गुणाला मुळीं मिळेना थारा;
भाळुनी मुलाम्यावरती दुनिया झुकली. ॥ ५ ॥

समतेचीं तत्त्वे बोलुनियां मोठालीं
दुबळ्यांस तुडविती बलिष्ठ पायांखालीं;
तुडवितो तयांना कुणि दुसरा बलशाली;
नांदते जगावरि समतानीती असली. ॥ ६ ॥

नाचती उरावरि अपराधी उन्मत्त,
निर्दोषी रखडत तुरुंगांत मरतात,
हें न्यायदेवता हांसत पाहे स्वस्थ;
न्यायाचीं चाले असली नित्य टवाळी. ॥ ७ ॥

तो धर्म सनातन सत्य, दया, शांतीचा
जाहला पदच्युत जगांतुनी केव्हांचा,
तोतया बसवुनी तक्कावरती त्याचा
जग मेरे तयाच्या जुलुमी अमलाखालीं. ॥ ८ ॥

आंतली जरी ही परिस्थिती नित्याची
न्यायाची आणी समतेची, धर्माची
घोषणा अखंडित गर्जत ठेवायाची,
दांभिकता देते आम्हां शिकवण असली. ॥ ९ ॥

या सभोवतींच्या जुलुमी दांभिकतेला
पाहुनियां माझा जीव विटोनी गेला;
परि हृदय खोलुनी सगळे सांगायाला
संवगडी तुझ्याविण कोण दुजा या वेळी ? ॥ १० ॥

बेबंद मुशाफर तूं गगनप्रांतींचा,
लाडका प्रजाजन स्वतंत्रतादेवीचा,
तिटकारा तुजला अल्पहि अन्यायाचा,
मम हृदय खोलले म्हणुनी तुझियाजवळी. ॥ ११ ॥

आकाशीं घुमतो नंदनवनिंचा वारा,
मुळि मिळे न तेयें क्षुद्र बुद्धिला थारा,
त्या स्वतंत्र वातावरणीं तूं फिरणारा
स्वातंत्र्यतुषारा तिथुनि जगावरि उधळी. ॥ १२ ॥

यश, समता, धर्म, न्याय, पांखरा पाहे,
स्वातंत्र्यामाजी सकल समावुनि राहे,
स्वातंत्र्यासाठी म्हणुनी जग झट्टाहे,
झणि सांग मिळे तें जगतीं या कथिकालीं.
भिरभिरत्या जीवा ! येच जरासा खालीं. || १३ ||

गुडगेरी, १११०११९३१

मैना

(राग – यमनकल्याण)

पिंजव्यांत झुरते मैना,
कुणि सोडीना । मन राहीना ॥ धु० ॥
सोन्याच्या सुंदर तारांनी गुफिला,
मोत्यांची झालर घोंसदार त्याजला,
बहुमोल पिंजरा महालांत टांगला,
नव रंगमहालीं जरी जाहली मैनेची स्थापना. ॥ १ ॥
कधिं जवळीं येई प्रासादाचा धनी,
अति लोभ दाखवी प्रेमे गोंजारुनी,
सुखवाया तिजला झटतो रात्रंदिनीं,
बसतसे पंजरीं खिन्न सदा ही तयाकडे पाहिना. ॥ २ ॥
मोत्यांचा चारा सदा पुढे ठेवुनी
खावया आर्जवे करिते दासी कुणी,
रिखवाया झटते कुणी मधुरभाषिणी,
बोले न कुणाशीं तिळही मैना चाराही खाइना. ॥ ३:॥

उथान बहरले प्रासादाभौवर्तीं;
 त्यामधें तरुलता आनंदें डोलती;
 किति राघूमैना स्वच्छंदें विहरती;
 हैं बघुनि कौडल्या जीवालागीं होति अमित यातना. || ४ ||
 सुप्रभातकालीं मिरभिर वाञ्यावरी
 डौलांत पांखरे तरंगती कितिरी,
 हैं बघुनी मैना तडफडते अंतरीं;
 कढतसे मानसीं सदा बघोनी भंवर्तीच्या बंधना. || ५ ||
 दिनमणी तळपतो तेजस्वी अंबरीं,
 उत्साह उधळितो साञ्चा जगतावरी,
 अंधार माजला मैनेच्या अंतरीं,
 गाळिते आंसरें बापुडवाणी विटली या जीवना. || ६ ||
 सुखभोग जर्गांचे सज्ज हिच्या भोवते
 इंद्राचें वैभव पदीं हिच्या लोळतें;
 पंजरीं बिचारी परि अश्रू ढाळिते
 परि मर्म यांतले कल्ले नाहीं काढि भंवर्तीच्या कुणा.
 पिंजन्यांत झुरते मैना,
 कुणि सोडीना । मन राहीना. || ७ ||

संडाळी, २७।२।१९३२

धर्ममार्त्तड

एक समाजीचित्र

(चाल – भूपती खरे तेऊ सारखी)

लावुनी लांब आडवें दुबोटी गंध
सांवरीत तुंदिल तनू चालला मंद.
लोळतसे खांधावरी शाल जरतारी,
ही झुकत झुकत चालली कुणिकडे स्वारी ? १

कसलीशी दिसते पोथी काखोटीला,
वाटतें चालला पुराण सांगायाला.
सप्ताह मांडिला असेल यानें कोठें
डौलांत चालली म्हणुनी स्वारी तेथें. २

जमताती श्रोते तयांतील अज्ञानी,
भाळती ऐकुनी रसाळ याची वाणी;
परी सत्य आंतलें काय खुळ्यांना ठावें ?
याचिया अंतरीं हालाहल हेलावे. ३

शृंगारिक गोष्ठी सदा खुलविती याला
वर्णितो रंगुनी श्रीकृष्णाच्या लीला
चहुंकडे फेंकितो गहिरी डोळेफेंक
शिष्यिणी जाहल्या श्रोत्यांतिल कित्येक. ४

देवळांत सांगे पुराण सायंकाळीं
गांवच्या कुटाळ्या करितो उरल्या वेळीं
बसतसे सर्वदा धर्मसिंधु काढोनी
म्हणवितो सनातन धर्माचा अभिमानी. ५

इंप्रजीत झाला धर्मबुद्धिचा न्हास
ओरडूनि सांगे करुनी अट्टाहास.
शिक्षितां निंदितो तयांत वेई गोडी
फूल्कार विषारी सुधारकांवरि सोडी. ६

नच कळलें याला मर्म कधीं धर्माचें
माजवी स्तोम परि उगाच धार्मिकतेचें.
बहिरंगावरती भालुनियां अज्ञानी
कितिएक लागले संदैव याच्या भजर्नीं. ७

उद्दाम होउनी धर्माच्या नांवानें
सोडितो नित्य हा गरिबांवरि फर्मानें.
प्राज्ञा न कुणाची पुढती बोलायाची
खेड्यांत गाजवी सत्ता सुलतानाची. ८

दंभाचा पुतळा कुटाळकंपूवाला
कशी धर्ममूर्ति ही पदवी शोभे याला ?
गाजला आजवरि आर्यधर्म जो मुवर्नी
तो काय तारिला असल्या खादाडांनी ?

९

दंभाचीं कवचे फोडुनि सारीं वरचीं
पाहिजे जाहली जगि पारख असल्यांची.
ही जागरूकता जोवरि नाहीं आली
या बांडगुलांची तोवरि पिकते पोळी.

१०

खडाळी, २८।२।१९३२

“

उमलत्या फुला !

(राग - मांड)

उमलत्या फुला ! सांगतों तुला,
धरू नको वृथा अभिमान. || १० ||

संपन्न बगीचा खुला
हा तुजभंवतीं पसरला
कमतरता नाहीं जला
सौंदर्य खुलावें तुझे म्हणोनी प्रयल सगळे जाण. || १ ||

ही विहीर सुंदर पहा
कशि तुडुंब भरली अहा !
किति सुरेख बघ पाट हा.
जल तुझ्याचसाठीं पाटांतुनि हें झुळझुळ वाहे छान. || २ ||

जातीचा सुंदरपणा
मोहवी जर्गी ना कुणा ?
जग त्याची जोपासना
शटतसे कराया परि हें सारें खार्याचें थैमान. || ३ ||

रिंगणी कण्हेरी किती
कुंपणांत फोफावती,
बाभळी स्वैर माजती,
देखाया त्यांना सांग जर्गी का कुणी वळवितो मान ? || ४ ||

तव सौंदर्याची कळी
ही फुलावया लागली,
जपणूक म्हणुनि चालली.
कळि खुले तोंवरी ही लोभाची चढेल रोज कमान. || ५ ||

उमलतेपणीची नवी
मनमोहक ही टवटवी
जोंवरी तुला भूषवी
तुजभंवतींभंवतीं फिरणारांची मुळीं न तुजला वाण. || ६ ||

तव सुंदरता पाहुनी
जग जाई वेडावुनी
तुजभंवतीं रात्रंदिनीं
नाचतें म्हणोनी अभिमानानें होउं नको बेभान. || ७ ||

सौंदर्य तुझे हें फुला !
दो दिवसांचा मामला
लोपतांच जग हें तुला
कुस्करोनियां फेंकील समजुनी रस्त्यावरची घाण. || ८ ||

दे हुरळपणा सोडुनी
ईश जो जगाचा धनी
त्यावरी भार ठेबुनी
स्थार्थान्ध जगी या जीवन नेई ठेबुनियां अवधान.
उमलत्या फुला ! सांगतों तुला, धरूं नको वृथा अभिमान. ॥९॥

खांडाळी, १३१९३२

दुर्जनास

[खालील कविता व्यक्तीला उद्देशून ठिहिलेली नाही; जगांतील दुर्जनाच्या जमातीला हा सामुदायिक आहेर आहे.]

(जाति – पद्धिनि)

भेकडा ! खुशाल करि वलाना ॥ धु० ॥
शितोडे उडवुनी मजवरी
दमुनी गेले हात तुझे जरि
झेलियले मीं सहज फुलापरि
कोण जुमानी मंडूकाची कूपांतिल गर्जना ? ॥ १ ॥
मळलेल्या मागाचे वैरी
ध्येयनिष्ठ जे कुणी जगावरि
फेकावें जिझाळ तयांवरि
तव जातीची ही शौर्याची ठरलेली कल्पना. ॥ २ ॥
तोंडाच्या पोकळ वाफांनी
कोमेजावें जगीं फुलांनी,
खडक तयांना कधिं न जुमानी;
खडकावरती फुटतिल तोंडे ठाउकें न हें कुणा ? ॥ ३ ॥

आजवरीचे तुझे इषारे
खडकावरले हळवे वारे
उधळितोस कां असे फुके रे ?
भ्याडावरती खुशाल त्यांची करीत जा योजना.॥४॥
भाराभर बापुडीं दानवीं
वर्षाकालीं जन्मा यावीं
हिंवाळ्यांत तीं मरुनी जावीं
गती तुझी तैशीच शेवटीं पटले माझ्या मना.
मेकडा ! खुशाल करि वल्णना. || ५ ||

खंडाळी, २।३।१९३२

शिकार

(चाल – पोवाड्याची.)

बांधावरती दाट माजल्या केकताडिच्या मधून्
सैरावैरा रानसशाचें पोर पळे बावरून् ॥ धु० ॥

१

चढुनी आला होता वरती आकाशीं भास्कर
तापत होतें उन्ह रखरखी रानामाळावर,
असल्या वेळीं कुणी शिकारी शिकार खेळायला
तल्लख कुतरे दोन घेउनी माळावरि पातला.
जणुं धारीची नजर तयाची कुतरेही त्यापरी
उठेल सावज म्हणुनी भटकत होते माळावरी.

बांधावरि खसपस कांहीं वाजलें,
हलुं केकताडिचें पातें हाललें,
तीराच्या वेगे कुतरे धावले.
पाहत होता मौज शिकारी दुरुन ढेपणीवरून्
सैरावैरा रानसशाचें पोर पळे बावरून्.

९४

काळदूत ते अधीर होउनि धांवति बांधावरी
 तयांस वाटे लपले येथे सावज कांहींतरी.
 आणी होते खरेच गोंडस पोर सशाचे तिथे
 केकताडिच्या फडांत लपुनी भेदरुनी पाहते.
 चाहुल घेउनि फडांत घुसले कुतरे दोन्हीकडून्
 थरथर कांपे पोर तयांना मार्गेपुढती बघून्.
 भेसूर मुसकुटे त्यांचीं पाहुनी
 नजरेत क्रूरता भरली जाणुनी
 सोडिला ठाव हृदयाने त्या क्षणीं
 नजर चुकवुनी हळूळू निसटे केकताडिच्या मधून्
 सैरावैरा रानसशाचे पोर पळे बावरून्.

३

नाहीं दुसरे प्यार कुणाला जगि या प्राणाहुनी
 दीन सशाचे पोर सारखे पळे जीव घेउनी.
 मर्धेच राहे लपुनि दाखवी मर्धेच हुलकावणी
 होलपटीने कुतरे गेले क्षणभर भांबावुनी.
 कितीविळ परि जीव चिमुकला पळेल काळापुढे ?
 गांत्रे शिणतां हतबल होउनि धरणीवरती पडे.

विक्राळ दूत काळाचे पातले,
पकडीत तयांच्या दुबळे तळमळे,
मृदु शरिरीं त्याच्या घुसले झणि सुळे,
पोर बिचारें मरुनी गेलें उन्हांमधें तडफडून्
विजयश्रीची परि आरोळी उठे ढेपणीवरून्.

बुधगांव, ३|७|१९३२

मनास

[परिस्थितीमुळे भांबावलेल्या मनास उद्देशून प्रस्तुत कविता लिहिला
आहे.]

(जाति - नववधू)

मिठं नको मुळिही मना ! संशयी सोड कल्पना. || १० ||

जगांत कांहीं काळापुरते
असत्य विजयी जरी भासते
चंचल यश जावोनि लयाते
उजलतेच अंतीं सत्य पुन्हा. || १ ||

सालिकतेचे कटे वैरी
दुर्जन असले जर्णी कितितरी
गांजुनियां सत्यास परोपरि
मिरविती आपुला असुरपणा. || २ ||

तुफान झंझावात सुटूंदे,
प्रचंड हिमनग कोलमडूंदे,
गदगद हा भूगोल हालुंदे,
परि सत्य सोडिना स्वस्थाना. || ३ ||

सत्य, दया, शांतीचे सागर
आज यातना भोगिति खरतर,
कठिण काळ हा सरेल सत्वर,
पाहूंच खचित ल्या भाग्यदिना. ॥ ४ ॥

काळ चांदणे सुंदर फुललें,
आज गगन मेघांनीं भरलें,
निर्दाळोनी ढग हे काळे
शळकेल उद्यां नभिं चंद्र पुन्हा। भिउं नको मुळिंहि मना! ॥ ५ ॥

बुधगांव, १४।८।१९३२

याचना

मी होउनियां लाचार देवते ! आलों तुझिया दारीं. ॥ मु० ॥

संपन्न केवळ्या अधिकारानें असलों,
गुणवंत म्हणोनी जर्गी ख्यात जरि झालों,

निर्भेळ सुखाचें धाम जगाला दिसलों,

सांगतों दयाळे ! तुला आंतली गोष्ट खरोखर न्यारी. ॥ मी० ॥ १ ॥

संपूर्ण यशस्वी जीवन असतांनाही

बोंचते सारखे शल्य मनाला काहीं,

त्यामुळे शांतता जिवास तिळही नाहीं,

गुदमरल्या वातावरणीं होतो जाच जिवाला भारी. ॥ मी० ॥ २ ॥

लोळती वैभर्वीं तयां सुखी मानावें,

हें तत्त्व जर्गी या जरी सत्यता पावे,

परि सत्य आंतले ज्याचें त्यांना ठावें;

शांती न मनाला म्हणुनी रडती कितीक सत्ताधारी. ॥ मी० ॥ ३ ॥

सम्राट असूदे कितिही वैभवशाली,
 चतुरंग दळेही पाळूदे मोठालीं,
 थरथरो अखिल जग त्याच्या सत्तेखालीं,
 तिळ शांतीस्तव तो दुनियेवरली सोडिल सत्ता सारी. ॥ ३० ॥ ४ ॥
 प्रार्थितों म्हणोनी हात जोडुनी तुजला,
 याचना एवढी माझी पुरवायाला
 शांतता मनाची अखंड देई मजला,
 तिजपुढे वैभवे गमती मजला तुच्छ जगातिल सारीं.
 मी होउनियां लाचार देवते ! आलों तुझिया दारी. ॥ ५ ॥

बुधगांव, २५।१।१९३२

सेनापतीचा आदेश

[स्वराज्यकालीन महाराष्ट्रीय सेनापति समरप्रसंगी आपल्या सैनिकांस
उद्देशून असाच आदेश देत असतील.]

माझिया शूर सैनिकांनो !
धुरंधर मर्द मराठ्यांनो !
शत्रुच्या कर्दनकाळांनो !
सांडुनी प्रसंगी प्राणहि ‘भगवा झेडा’ राखावा. || १ ||
सभोतीं रणसागर खबळे,
वरुनि जरि पर्वत कोसळळे,
गदगदा जरि धरणी हाले,
फडकत्या निशाणापासुनि तिळही पाउल नच ढळवा. || २ ||
निशाणा बघुनि अघाडीला
स्फुरण ये अवध्या सेनेला,
शत्रुशीं झुंज करायाला
चेतना मूर्त ही संप्रामाची वाच्यावरि झुलवा. || ३ ||

हवेवरि निशाण फडफडते,
मराठी सेना तळि लढते,
शत्रुबल भेदरुनी पळते,
रोमांचकारि हैं दृश्य जगाला आज रणीं दावा. ॥ ४ ॥

लागुनी समराची तृष्णा
पातला शत्रू आज रणा;
समोरी ही त्याची सेना
माजलीं गिंधाडे झडपुनि त्यांना दाहिदिशा पळवा. ॥ ५ ॥

शत्रुला रणांत रगडोनी,
सांडुनी रक्काचें पाणी,
रोंविला राष्ट्रवृक्ष ज्यांनीं,
ते याच निशाणातळीं झुंजले जागृति ही ठेवा. ॥ ६ ॥

स्थापिले स्वराज्य शिवबांनीं
मराठी निशाण हैं म्हणुनीं,
अर्पिले तया समर्थानीं,
तेघवांपासुनी रणीं अवतरे हा झेंडा भगवा. ॥ ७ ॥

देणगी दिव्य समर्थाची
खूण ही जिवंत राष्ट्राची;
चेतना महाराष्ट्रभूची;
समरांत फडकुनी सतत वाढवी महाराष्ट्रविभवा. ॥ ८ ॥

फडकते निशाण हैं जेये
गुंगते विजयश्री तेये;
सभोतीं स्फूर्तीं संचरते.

सांभाळुनि समरीं ‘निशाण’ राखा राष्ट्राच्या नांवा. || ९ ||

आठवा सदैव शिवराजा
स्मरोनी महाराष्ट्रकाजा;
रणांगणि समशोरी परजा;

इर ! महादेव ! गर्जुनी मोहरा शत्रूवरि चढवा. || १० ||

माझिया शूर सैनिकांनो !
धुरंधर मर्द मराठ्यांनो !
शत्रुच्या कर्दिनकाळांनो !

सांडुनी प्रसंगीं प्राणहि ‘भगवा झेंडा’ राखावा. || ११ ||

गुडगेरी, ११०१९३२

रांगोळी

[चैत्रांगण काढणारी एक सुंदर बालिका पादून.]

(चाल - महाराष्ट्रगीतासारखी)

अंगणांत सुंदर ही कोण बालिका
रंगुनियां काढितसे रंगवल्लिका ?
भंवतीच्या जगताचें भान हिज नुरे;
हिजभंवतीं गुंगत माधुर्य संचरे. ॥ १ ॥

सृष्टीच्या बार्गेतिल गोड ही कळी,
रसरसली परि अजुनी नाहिं उमलली;
बदनावरि विलसे निष्पाप चारुता,
हारविते देहभान सहज पाहतां. ॥ २ ॥

सारविल्या भूमीवरि झरझरा पहा,
गौरवर्ण हात हिचा फिरतसे अहा !
चपलगती पाहुनियां भासते मला
धूसरशा मेघावरि फिरत चंचला. ॥ ३ ॥

चित्रकला काय हिच्या हाति खेळते !
कौशलये चित्रे किति सहज काढिते.

शंख, चक्र, पद्म, गदा, सकल आयुधे
क्षणि एका बाला ही काढिते मुर्दे. || ४ ||

कमलासम हातपाय गोजिरे जिचे
भुवयांची वलये जणुं चाप समरिचे;

नजरबाण सज्ज जिच्याजवळ राहती
तिजपुढती निर्जिव हीं आयुधे किती ? || ५ ||

उठती ज्या हृदयिं हिच्या रम्य कल्पना
उमटतात वदनीं त्या स्पष्ट भावना;
म्हणुनि होइ वदन मधुंनि मधुंनि हांसरें,
सुंदरशा चित्राची कल्पना सुरे. || ६ ||

चालूंदे स्वैर हिच्ची चित्रकुशलता,
राहूंदे गोड अशी एकतानता;
पाहियले किति, नाहीं तृप्ति लोचनां,
सुंदर हें दृश्य वेड लाविना कुणा ? || ७ ||

विहंगम

[खालील कवितेत वर्णन केलेला विहंगम हा जगांतील शांततावादी सास्थिक सत्तेचे प्रतीक आहे.]

(राग - बिहाग)

स्वैर गगनि हा फिरे विहंगम ! || धु० ||

उधळित किरणे दाहिदिशांवर,

पूर्वेला ये उदया दिनकर,

आणि तरंगे हा वायूवर;

स्फूर्तीचा तेजाचा संगम. || १ ||

जीवनकलहातळी दडपळे,

कृत्रिमतेला जग हें भुलळे,

गिळावयाला तया संचरे

जगि खार्थाचा राक्षस दुर्दम. || २ ||

सत्ता होउनि मत्त आसुरी

पिंगा घाली अखिल जगावरि,

तयामुळे चहुंकडे भूवरी

परवशतेचा माजे कर्दम. || ३ ||

वात विषारी वाहति जगभर,
 तांडव करिती दैत्य अनावर,
 परिस्थिती ही असली दुर्घर
 सुचवीते प्रलयाचा आगम. || ४ ||

प्रलयांतुनि या जग ताराया,
 दिव्य तया संदेश धावया,
 वातावरणीं निधे फिराया,
 शांतिदृत खगर्णि विहंगम.
 खैर गगनि हा फिरे विहंगम ! || ५ ||

बुधगांव, १६।४।१९३३

आज आणि उद्या

[आजच्या कर्तव्याबद्दल उदासीन राहून उद्याची निष्कारण काळजी वाहणाऱ्या तश्णास उद्देशून खालील कविता लिहिली आहे.]

(राग - पिलू)

आजची काळजी वाहें । मग बोल उद्याचे बोल. ॥ धु० ॥
अपार वैभवशिखरावरती
पूर्वज होते करुनी वसती,
आज पसरली ही तुजभंवतीं
दारिद्र्याची, औदास्याची दरी भयंकर खोल. ॥ आजची० ॥ १ ॥
तडफडुनी या दर्दीत मरणें,
अथवा वरतीवरती चढणें,
प्राप्त आजला हें ठरवीणें,
तें सोडोनी, कशास पुढची चिंता करिसी फोल ? ॥ आजची० ॥ २ ॥
भंवतालीं कांटेरी कुंपण
तयामधें राहून चिरंतन
कृमिकीटांचें जगसी जीवन,
मूढ म्हणोनी परिस्थितीला व्यर्थ लाविसी बोल. ॥ आजची० ॥ ३ ॥

प्राक्तनवादी बनुनि आळशी
 अन्नाविण मरतोस उपाशी,
 क्षणमंगुर जगि वैभव म्हणसी,
 शिकवण ही नादानपणाची लाथाडुनि दे फोल. ||आजची०||४॥
 दैवावरती अवलंबोनी
 फुकट मरावें नादानांनी;
 तुजसमान जे तरुण तयांनी
 निःस्वार्थी पुरुषार्थ दावुनी हलवावा भूगोल. || आजची० ||५॥
 त्यागवृत्तिने सदा झगडले,
 चिरंजीव नरवीर जाहले,
 ध्येय ठेवुनी उज्ज्वल तसले,
 तें साधाया वेगुमान दे सर्वस्वाचें मोल.
 आजची काळजी वाहें ! मग बोल उघाचे बोल. || ६ ||

तुषगांव, १०।८।१९३३

खेड्यांतील देखावा

[खेडेगांवीं शेतास जाण्यास मळलेल्या पायवाटा अगर गाडीवाटा असतात, अशा एका गाडीवाटेवरून दिसणारे दृश्य खालील कवितेत चितारले आहे. खेडेगांवांत दारिद्र्य असतें; पण असली मजेदार दृश्येही असतात.]

(राग - मांड)

धे जिवा दृश्य हें डोळे भरुनी बवून ॥ धु० ॥
राहुनी उभे या वाटेवरती इथें
बघ चहुंबाजूला नजर जिथें पोंचते,
लवमात्र दिसे का कृत्रिमता तुज कुठे ?
नांदते शांतता दाहि दिशांनीं भरून.

आकाश पसरले निळेभुरे हें वरी,
पांदुरके फिरती मेघखंड ज्यावरी
भटकती खालुनी घारी या कितिरी,
पंखांचीं पातळ अवजारे विस्तरून.

कुंपणाकडेने तरवड फोफावले,
हांसती जयांवर मजेंत पिवळीं फुले,
रसरशीतपण जें तयांवरी आढळे,
बागेंतिल नटव्या फुलांमधें तें कुठून ? ३

दिसतात उभ्या या इथें तिथें बाभळीं,
पसरुनी आपुली जाळिदार सांवळी;
विस्तीर्ण तयांतिल असती त्यांच्या तळीं,
मेंद्रें दमूनी वसळीं दाटी करून. ४

ओहोळ रुंद हा बाजूळा विस्तरे,
जो वर्षाकाळीं खळखळतो जलभरे,
रेताड कोरडे आज तयाला उरे;
निर्धनता साहे परि संतोषे हंसून. ५

कडुळिबारे हे दोन तीन या स्थळीं
साळुंक्या करिती किलबिलाट ज्यांवरी;
बांधिले दिसे हें कुणी तयाच्या तळीं,
पाल्याचे खोंपट कर्सेतरी सांवरून. ६

खोंपटासमोरी वाळ एक रांगतें,
तें दाराआडुनि कुणीतरी पाहतें;
सर्वत्र सभोतीं प्रसन्नता नांदते,
खेड्याचे जीवन गोड इथे ये दिसून. ७

अतिउंच हवेल्या आणि क्रीडांगणे,
शहरांतिल कृत्रिम चैनीचीं साधने,
या नवलाईला भुललीं ज्यांची मने,
दृश्य हें मनोहर तया रुचावें कुठून ?

सौदर्य या स्थळीं नटवें मुळिं नाढळे,
सर्वत्र शांतता भरलीसे त्यामुळे,
मन गुंगुनि जातें प्रसन्नतेच्या वळें,
मग कृत्रिमतेचें दडपण जातें विरून.

घे जिवा दृश्य हें डोळे भरूनी बघून.

खंडाळी, २६।१०।१३३३

खार आणि घार

(जाति - दोहा)

हांसत होती चैत्राची प्रशांत एक सकाळ;

नाचत होतीं सूर्याचीं किरणे रानोमाळ;

फांदीवरती लिंबाच्या पळुनी खेळे खार,

नाचूंदे अटकाव तिला कोण कसा करणार ?

१

सरत्या फाल्युनमासाचें कडक ऊन्ह तापून

गेली होतीं सुकलेलीं पाने पार गळून,

फुटली होती झाडांना चैत्रपालवी गोड,

कवळ्या पानांनीं फुलले लिंबाच्याचें खोड.

२

टोंकाकडच्या फांदीला मानुनियां मैदान

धांवत होती खारोटी दृश्य दिसे तें छान.

वागडतो बेभानपणे अहा ! चिमुकला जीव;

विधिघटनेची परि व्हावी कशी तया जाणाव ?

३

फांदीवरती पाहोनी बागडणारी खार
झाडाभंवर्तीं आशेनें घिरठया घाली घार;
वाञ्यावरती फिरतांना नजर रोऱ्युनी नीट
किरण साधुनी झडपावें म्हणुनी पाही वाट.

४

झाडावरल्या जीवाला ही नव्हती जाणीव,
आशंकेने परि माझा उडुनी गेला जीव;
सोसाठयानें ये खालीं तीरासम ती घार,
फांदीवरुनी एक उठे अस्फुटसा चीत्कार.

५

जीव चिमुकला झडपोनी पार उडाली घार,
गालावरुनी ओघळली माझ्या अश्रुधार.
आर्तांचे चीत्कार किती जाती रोज विरुन ?
आक्रंदन परि दुबळ्यांचे जगां ऐकितो कोण ?

६

* * * *

असेल कोणी या जगतीं घारीचाही काळ,
तोहि तिला झडपील असा भरुनी येतां वेळ.
जीव चिमुकला आज परी करुनी मातीमोल
विजयी भटके आकाशीं घार मात्र वेताल.

७

खंडाळी, १०।३।१९।३४

सारंगीवाला

[सारंगीच्या साथीवर गाणे गाऊन भीक मागत हिंडणाऱ्या गायकास पाहून प्रस्तुत कविता लिहिली आहे.]

(जाति - पादाकुलक)

वाजवीत सारंगी फिरतो,
त्या साथीवर गाणे गातो. ॥ धु० ॥

* * * *

अडकवुनी झोळी खांद्याला
भटकतसे सारंगीवाला;
गाणे विकितो पै-पैशाला,
दिडकी परि ल्या कोणि न देतो. ॥ १ ॥

साफ करोनी कंठ जनानी
तींच तींच इष्काचीं गाणीं
गात हिंडतो घोळघोळुनी,
रडवीं गाणीं कोण ऐकितो ? ॥ २ ॥

विरहाग्रीच्या भडकुनि ज्वाला
तयांत कोणी भाजुनि मेला,
प्रेमास्तव कुणि फकीर झाला,
त्या मदांचीं गाणीं गातो. ॥ ३ ॥

स्फूर्तीचा आवेश न ज्याला
असलें गार्णे ऐकायाला
रिकामवाणा वेळ कुणाला ?
जीवनकलहीं निमग्न जो तो. ॥ ४ ॥

बेकारीचें पिशाच्च भेसुर
पिंगा घालित हिंडे जगभर,
नाचवितें कोलीत घरोघर,
तांडव बघुनी जीव दडपतो. ॥ ५ ॥

अखिल जगीं या सांप्रतकाळीं
सत्तेसाठीं रणे माजलीं,
सदैव चाले समरधुमाळी,
ऐकवे न कलोळ उठे तो. ॥ ६ ॥

कानठळ्या बसवितील ऐशा,
आरोळ्यांनीं धुंद दशादिशा,
व्यापुनियां भूतल-आकाशा
संग्रामाचा निनाद घुमतो. ॥ ७ ॥

या नादें भूगोल हादरे;
थरथरतें नभमंडल सारें;
भयें कांपती रवि, शशि, तारे;
प्रलयकाल भीषण आठवतो. ॥ ८ ॥

संक्रमणाच्या दुर्धर काळीं
अचेतनाला चेतविणारीं
उज्ज्वल गाणीं गावीं असलीं;
त्या गाण्यांनीं जीव रंगतो. ॥ ९ ॥

काळ, वेळ मुळे न कळे याला,
म्हणुनि खुळा सारंगीवाला
व्यर्थ शिणवुनी सारंगीला
भिकार गाणीं गात भटकतो. ॥ १० ॥

* * * *

वाजवीत सारंगी फिरतो,
त्या साथीवरि गाणे गातो. ॥ द्वृ० ॥

बुद्धगांव, २४।१।१९३४

तांबडी कण्हेर

[फुलवेली पाटाच्या पाण्यावर जगतात; कण्हेरीला कोणी पाणी देत नाही अगर तिची कष्टमशागतही कोणी करीत नाही. कण्हेरीला त्याची अपेक्षा नसते. जगातील धकाघकीच्या मामल्यांत फुलवेलीच्या नाजूक व परावलंबी जीवनापेक्षां कण्हेरीचें कणखर व स्वावलंबी जीवनच अखेर यशस्वी ठरावयाचें.]

(जाति - पादाकुलक)

गांवाच्या बाहेर कुणाची
सुंदर होती बाग फुलांची;
बागेच्या कुंपणाकडेला
मावळतीला पाट चालला.

१

उंचट त्या पाटाशेजारीं
टवटवली तांबडी कण्हेरी;
फुलें टपोरीं तिचीं लालसर
डुळती वाच्यावरी निरंतर.
दोन्ही वेळां पाटांत्रनी
दुथडीं भरुनी वाहे पाणी;
परि त्या पाण्याकडे तियेनें
नाहिं पाहिलें कधिं आशेनें.

२

३

वर्षांकाळीं मेघ वर्षुनी
जेव्हां जलमय होई अवनी,
त्या काळीं जें मिळेल जीवन
करी सालभर ल्यावरि गुजरण.

४

जाई, जुई, गुलछबू, मोगरी
आणि नाचन्या नाजुक वेली,
हंसती जीवन बघुनि तियेचें;
गरिबीचें परि संतोषाचें.

५

पाठवणाच्या पाण्यावरचें
नटवें जीवन फुलवेलीचें
बघे निरंतर परि केव्हांही,
तया कण्हेरी भुलली नाहीं.

६

असाच कांहीं काळ लोटला,
रखरखला अनिवार उन्हाळा;
वळवाचा पाऊस एकही
उन्हाळ्यांत मुळिं पडला नाहीं.

७

नक्षत्रें मागलीं झडीचीं
आलीं गेलीं सर्व फुकाचीं;
घोर चहुंकडे पडे अवर्षण
शाळे चितातुर सारे जन.

८

शुष्क नद्यांचीं पांत्रे झालीं,
तळीं आटलीं सुकल्या विहिरी;
पाणी तुटतां फुलबागेचें
झालें जंगल ओस तियेचें.

९

दासललेल्या पाटवणावरि
शुष्क माजलें गवत कितितरी;
होरपळोनी सगळे वाफे
फुलझाडांचे वठले ताफे.

१०

आणी नटव्यां त्या फुलवेली
सुकल्या त्यांची वार्ता नुरली;
परि हांसे पाटाशेजारीं
टवटवीत तांबडी कण्हेरी.

११

प्रसन्नतेने होता आला
फुलांकळ्यांचा बहर तियेला,
कुंपणांतल्या झुडुपासंगे
गुजगोष्ठी ती करीत रंगे.

१२

संडाळी, १३।१२।१९३४

दोन पतंग

[वाच्यावर उडणारे पतंग आपण नेहमी पाहतों. या पतंगांच्या खेळांत दोन पतंगांना एकमेकांवर सोडप्याची लहर पतंग उडविणाऱ्यांना केव्हां केव्हां येते. दोन पतंग मग एकमेकांवर तुटून पडतात व फाटून भरकटून जातात. पतंग खेळणारे मात्र नामानिराळेच !]

(चाल - सुप्रभाति सूर्य निघें०)

गगनाच्या पोकळींत भिरभिर वारा वाहे,
 आनंदुनि मुक्तमर्ने पक्षीगण उडताई;
 वाच्यावरि सुटलेले दोन सुळकसे पतंग
 विहरोनी भूषविती गगनाचें अंतरंग; १
 क्षण निश्चल राहोनी क्षणिं घेती गोड डोल,
 विसरोनी देहभान मारिति गिरक्या खुशाल.
 जणुं तरळति आकाशीं मेघखंड पांदुरके,
 नील जलावरि अथवा पोहति सुंदर बदकें. २

लाडावुनि ते पतंग लागति जवळी याया,
भाऊ भाऊ झाले उत्सुक जणुं भेटाया;
परि अवचित कां न कळे सरळे ते दूरदूर,
रोधितसे त्यांलागी खास कुणी सूत्रधार.

३

होय, पहा मैदानीं दिसति उमे कोण दोन;
तेच निमुट चाळविती सगळीं सूत्रे तिथून;
रोधक ते लहरीने फिरवितील जेविं हात
त्या तालावरि गगनीं हे पतंग नाचतात.

४

निमिषमात्र मनि माझ्या उठले असले तरंग,
तेवढ्यांत गगनाचें खळबळले अंतरंग;
सोसाठ्याने उठला वाय्याचा प्रबल झोत,
दाहिदिशा व्यापोनी घुमघुम आवाज उठत.

५

बघुनी हें बहु झाला हर्ष सूत्रचालकांस,
कोणाचें संकट तें खेळ गमे जर्गि कुणास;
जाणुनियां कलहाला हाच खरा उचित काल
चेतवुनी ते पतंग सोडुनि दिधळे खुशाल.

६

होउनि बेभान उभय झागडाया सज्ज होति,
धांवधांवुनी प्रहार अन्योन्यावरि करिती;
लढतां लढतां झाले छिनमिन दोधेही,
वेडेपण तें बघुनी वारा हांसत राही.

७

* * * *

झुंजुनियां आपसांत ते पतंग अज्ञानी
न कळे कोठे गेले वाप्यावरि भरकटुनी.
वरचेवर उचमळुनी येत एक मनि विचार,
कलहाचे चेतक जागि दुष्ट किती सूत्रधार।

८

गुडगेरी, १३।६।१९३५

प्रभुचरणी

[स्फूर्तिलहरीचे भरतवाक्य म्हणून दयावन परमेश्वराजवळ माझी एवढीचे प्रार्थना आहे.]

(राग - भैरवी)

मंगलमय विश्व सकल होउंदे दयाला ! ॥ ध्रु० ॥

ज्ञानरवी उज्ज्वल कर,

उधळूंदे अवनीवर,

तिमिरपटल जगर्तींचे जाउंदे लयाला. ॥ १ ॥

जीवनार्थ या जगांत

खपती जे बंधनांत

लाभूंदे चिरवांछित मुक्तता तयाला. ॥ २ ॥

लय पावो असुरता,

नांदूंदे शांतता,

तोंवरि जगि मंगलता येइना यशाला.

मंगलमय विश्व सकल होउंदे दयाला ! ॥ ३ ॥

बुधगांव, १५।११।३५

शुद्धिपत्रक

पान	ओळ	अशुद्ध	शुद्ध
७	१०	पूर्वींचे	पूर्वींचे
१०	३	तया भीतरी	तयाभीतरी
११	९	मोटारही	मोटारहि
१३	७	निःस्वार्थ	निःस्वार्थ
२०	९	असूं दे	असूंदे
४५	५	अधपात	अधःपात
४६	८	किति	किती
४७	१८	मिसळूनि	मिसळुनि
४८	३	स्वतचे	स्वतःचे
५८	९	साम्राज्यमर्द	साम्राज्यमर्दे
६२	१	शिरावरी	शिरावरि
६४	१३	डौलांत	डौलांत
७३	१६	म्हणुनि	म्हणुनी
७३	२०	पिढुनि	पिढुनी
७६	१२	खळाखळा	खळखळा
७८	१५	वदनकांती	वदनकांति
८६	२	समाजीचत्र	समाजचित्र
८६	१३	वाणा	वाणी

[याशिवाय काही अनुस्वार व न्हस्वदीर्घ यांच्या चुका नजरेतून निस-
टल्या असणेचा संभव आहे.]
